

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మీలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మీలీన

శ్రీబ్రహ్మనందతీర్థస్వామీలవారు

సంపాదకులు :

శ్రీహరి తీర్థ స్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ విశేష తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 74 సంచిక 11

శ్రీ ఘననామ సంవత్సరము

కార్తిక మాసము - 2021

సంపత్కర చందా : రు. 100/-

జీవిత చందా : 2,000/-

పోషకులు : 3,116/-

రాజపోషకులు : 5,116/-

మహారాజపోషకులు : 11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్-వాట్సప్ : 9441400994, : 9440279712,

విషయసూచిక

1. గురుస్తుతి:	4
2. ప్రార్థన	5
3. శ్రీవిశ్వమీమాంస చందా దారులకు విజ్ఞప్తి	6
4. సదాచారము	7
5. శ్రీభాగవతామృతము	13
6. సుభాషిత రత్నమాల	16
7. సూక్తి సుధాకరము	17
8. శ్రీసూక్తమ్	18
9. శ్రీవాసుదేవ కథా సుధ	19
10. శ్రీనరసింహ శతకము	26
11. మహాభారతము	27
12. శ్రీసత్యానందమహర్షి జీవిత చరిత్ర	35
13. ఆశ్రమవార్తలు	42
14. శ్రీసత్యానందాశ్రమ భిక్షానిధి	43

ముఖభిత్తము
శ్రీకృష్ణార్జునులు

పఞ్చాంగ్గమ్


కార్తిక మాసము 2021

1. ఆశ్వయుజ కృష్ణ ఏకాదశి
3. నరక చతుర్దశి
మాసశివరాత్రి
4. దీపావళి
5. కార్తికమాసము ప్రారంభము
6. భగినీ హస్త భోజనము
యమ ద్విత్వీయ
8. నాగుల చవితి
11. కోటి సోమవారము
14. యాజ్ఞవల్క్య జయంతి
బాలల దినోత్సవము
15. ప్రబోధినీ ఏకాదశి
చాతుర్మాస్య వ్రత సమాప్తి
18. కార్తిక పూర్ణిమ
శ్రీసత్యానందాశ్రమములో
ఆకాశ దీపోత్సవము
19. తిరువణ్ణామలై దీపోత్సవము
గురునానక్ జయంతి
20. సింధూనది పుష్కరములు
30. ఏకాదశి

గురుస్తుతి :

5. **యదంతశ్చాతుర్యం విలసతి సమాధుర్యమఖిలం**
గుణాలీ యం నిత్యం వరయతి మరాలీవ దయితమ్ ।
స్మరామి ప్రాతస్తం సరుచి కరుణాపూర మధురం
శ్రీ సత్యానందం గురువర మహం బ్రహ్మ పరమమ్ ॥

ఎవరి హృదయము మాధుర్యముతో కూడియున్నదో, ఎవరి గుణములు చతురతతో ఎదుటి వారి హృదయమును కరిగించునో, మయూరము హంసను వరించునట్లు ఎవరి అనుగ్రహమునకు పాత్రులు కాగోరుచున్నారో, ఎవరిగుణములు అనే రాజపంక్తిని అనుసరించి నిత్యము నిరంతరము ప్రవర్తించుచున్నారో, అట్టి మధురాతిమధురమైన కరుణావరుణాలయమైన అనంత శ్రీవిభూషితమైన పరబ్రహ్మ స్వరూపమైన శ్రీసత్యానంద గురుదేవుని అనునిత్యము ఉదయము స్మరించుచున్నాను.



లక్ష్మీం క్షీరసముద్రరాజతనయాం శ్రీరంగధామేశ్వరీం
 దాసీభూత సమస్త దేవ వనితాం లోకైకదీపాంకురామ్ ,
 శ్రీమన్మంద కటాక్షలబ్ధ విభవ బ్రహ్మాండ్రగంగాధరాం
 త్వాం త్రైలోక్య కుటుంబినీం సరసిజాం వందే ముకుందప్రియామ్ ॥

నవంబరు 2021 శ్రీవిశ్వమీమాంస

ప్రార్థన

శ్రీవిశ్వమీమాంస చందా దారులకు విజ్ఞప్తి

ఆధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస డెబ్బదినాలుగుసంవత్సరములు డిశంబరు నెలతో పూర్తి జేసికొనుచున్నది. రాబోవు జనవరి సంచికతో 75వ సంవత్సరము ప్రారంభ మగును.

ఇది డెబ్బదినాలుగవ సంపుటము. వచ్చే డిశంబరు పత్రికతో మీసంవత్సర చందా ముగియును. 2022వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. కాగితము ధర పూర్వముకంటే రెండుమూడంతలైనది. ముద్రణ ఖర్చులు కూడ మూడంతలుగ పెరిగిపోయినవి. అందువలన పత్రిక నిర్వహణమునకు అధికవ్యయ మగుచున్నది. సంవత్సర చందా150/-లు చేయడమైనది. ఈ ప్రకటనను చదివిన వెంటనే నూతన సంవత్సరమునకు **150/- (నూటయాభై రూపాయలు)** పంపగోరుచున్నాము. 2022 డిశంబరు వరకు మీకు పత్రిక సక్రమముగా చేరగలదు. 2021 డిశంబరు 20వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహ పరుప గోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాస్త్రతనిధికి విరివిగ విరాళములను ఆన్లైనులోనూ జమచేయ వచ్చును. అట్లు విరాళములు విరివిగ వచ్చినచో ఇంకను పత్రికను శోభాయమానముగ అధికపేజీలతో ప్రచురించుటకు అవకాశము ఏర్పడును. అభిమానులు 500 రూపాయలు పైబడి ఎంతైనను పంపవచ్చును. మీ ఫోన్/సెల్ నంబరు తప్పక వ్రాయండి.

జీవితచందా	:	రు. 2500/-	ఆపైన
పోషకులు	:	రు. 3,116/-	ఆపైన
రాజపోషకులు	:	రు. 5,116/-	ఆపైన
మహారాజపోషకులు	:	రు. 11,116/-	ఆపైన

స్టేట్ బ్యాంక్ ఆఫ్ ఇండియా ఆన్లైన్ సేవింగ్స్ ఎకౌంటు నం. **52084630891**. IFS code : SBIN0020327, ఎడిటర్ విశ్వమీమాంస, పేరుతో ఆన్లైన్లో డబ్బు జమచేయవచ్చును. చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :


సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

సెల్ నం. 9440279712, ఈ నంబరుకు గూగల్ పే కలదు.

సదాచారము

భగవాన్ శ్రీసత్యానందమహర్షులవారు



సదాచారము బాహ్యమునకు సంబంధించినది కాదు. వేష భాషల రీతి సదాచార మనిపించు కొనదు. బాహ్యమునకు సామాన్య మానవునిగ గన్నడు వారెందఱో అంతరమున మహా భక్తులుగను, మహాయోగులుగను విరాజ మాను లగుచున్నారు. శాస్త్రజ్ఞాన ము నార్జించిన మహా పండితుని కంటె సదాచారసంపన్నుడు గొప్ప వాడు. సదాచారసంపన్నుడు మహామహిమోపేతుడై మహాశక్తి సంపన్నుడై యుండును. వాడు జగములను సంచలింప జేయ గలడు. భిన్న భిన్నప్రకృతులతో గూడిన మానవులను ఏకత్రాటిపై సామర్థ్యముతో మహానాయకుడై

నడుపగలడు. సదాచారము లేనివాడు మృగప్రాయుడే గాని మానవు డనిపించుకొనదు. పశు వులు పక్షులు, మృగములు గూడ అహార పానీయ నిద్రాది యింద్రియ వ్యాపారములలో నియమముగలవై యున్నవి. అట్టియెడ వాటికంటె నుత్తమమైన జన్మమెత్తిన మానవుడు నియమరహితుడై యుండుట శోచనీయాంశము.

ఆధ్యాత్మిక నైతికముల కవినాభావ సంబంధమున్నది. నైతికపునాదిపై ఆధ్యాత్మిక భవనమును నిర్మింపవచ్చును. సత్యము, అహింస, త్యాగము, దయ, వినయము, ఇంద్రియనిగ్రహము, స్వార్థత్యాగము, మున్నగునవి నైతికధర్మములు. అందువలననే ధర్మరాజులు లోకమునకు చాటియున్నారు.

ఈ పేజీ స్థలదాతలు : కీ॥శే॥ రుద్రరాజు అప్పలరాజుగారి జ్ఞాపకార్థం

కుమారుడు రాజశేఖర్, గజపతినగరము, చోడవరం మం. విశాఖపట్టణము జిల్లా

శ్లో॥ సత్యం మాతా పితా జ్ఞానం ధర్మో భ్రాతా దయా సఖా ।

శాంతిః పత్నీ క్షమా పుత్ర షడ్వైతే మమ బాంధవాః ॥

సత్యము తల్లి, జ్ఞానము తండ్రి, ధర్మము సోదరుడు. దయ మిత్రుడు. శాంతి భార్య, ఓర్పు కుమారుడు, ఈయాటుగురు నాకు బంధువులు.

ఎప్పుడు మానవుడు నియమబద్ధ జీవితమును గడుప నిర్ణయించుకొనునో, అప్పుడే వాడు సదాచారసంపన్ను డగును. సదాచార మన ఎవరు చూడకుండ భోజనము చేయుటయు, మడికట్టుకొనుటయు, తనకంటె నితరులు అల్పజ్ఞు లని హేయదృష్టితో చూచుటయు కానేరదు. హృదయమున ద్రోహ చింతయు, కపటబుద్ధియు లేకుండ, నిర్మలచిత్తముతో త్రికరణముల నేకీకృతము చేసి సద్భావముతో నుండుటయే నిజమైన సదాచారము. కొందఱు తాము శిష్టజీవితమును గడుపదలంచి యందులకనుగుణ్యములగు నియమములను కాగితముపై వ్రాసి యుంచుకొందురు. కాని యనుష్ఠింప గడంగరు. పుస్తకములోని చదువు వ్యర్థ మని నీతి శాస్త్రము తెలుపుచున్నది. ఒకకాగితముపై నొకభవనముయొక్క పథకము (ప్లానును) వేసినంతనే భవననిర్మాణము పూర్తయగునా? అందుల కెంతయో శ్రమించి ద్వారబంధములు కీటికీలు, ఇటుకలు మున్నగు పరికరములను సమకూర్చుకొని వ్యయప్రయాసల లెక్కింపక నిర్మింపజేసినగదా భవనము నిర్మింపబడును? అటులే నియమములను కాగితముపై వ్రాసినంత మాత్రమున ననుష్ఠించి నట్లగునా? సుఖము చేకూరునా? సదాచారసంపన్నుడు కాగోరువాడు దుష్టగుణములను పారద్రోలి సద్గుణములను వృద్ధిజేసికొని, నియమములను కఠినముగ ననుష్ఠింప గడంగవలయును. తామసరాజసగుణముల నతిక్రమించి శుద్ధసాత్త్వికు డగుటకు ప్రబలముగ ప్రయత్నింపవలయును. అటుల బ్రయత్నించుటలో దైవ సహాయమును గూడ నపేక్షించినవాడు శీఘ్రముగ సాత్త్వికగుణ సంపన్ను డగును. సదాచార సంపన్నుడు తన ప్రాణమునైనను బలియివ్వ సంసిద్ధు డగును. కాని ధర్మమార్గమును వదలిపెట్టడు. ధనముపోనీ, భార్యాబిడ్డలు దూరము కానీ, గృహారామ వస్తువాహనములు నశింపనీ, సాధకుడు సదాచారమును వదలిపెట్టడు.

సదాచారము భగవత్స్వరూపము. అది నిత్యమైనది. సదాచారము గలవాడే జ్ఞానియని శాస్త్రములు ఘోషించుచున్నవి.

శ్లో॥ మాతృవ త్వరదారాం శ్చ పరద్రవ్యాణి లోప్యవత్ ।

ఆత్మవ త్వర్వభూతాని యః పశ్యతి స పశ్యతి ॥

పరస్త్రీని తల్లివలెను పరద్రవ్యమును మట్టివలెను, సమస్తభూతములను తనవలెను చూచువాడు జ్ఞాని యని నకులుడు చెప్పియున్నాడు. పైశ్లోకమునందు నైతికాధ్యాత్మిక సమన్వయమును

‡‡ఈ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణ

గాంచగలము. మృత్యువు సర్వప్రాణులను హరింపగాచుకొనియున్నది. ఏ యవస్థయం దైనను ఏ వయస్సునం దైనను, ఏ పరిస్థితియం దైనను ఎచ్చట నున్నను మృత్యువు సమస్తప్రాణులను కబళించును. సంపాదించిన దాని నంతటిని వదలి పోవలసిన సమయము ప్రతివానికి తప్పదు. ఎన్ని షనులున్నను, ఎన్ని సంకల్పములున్నను, విశ్రాంతి నిచ్చునది మృత్యువు. ఈపనిని నిర్వహించిన తరువాత వత్తు నని మరణదూత కెప్పుడును చెప్ప సాహసింపడు. అన్నిటిని వదలి వెళ్ళవలసిన ప్రయాణ మది. అందువలననే శాస్త్ర మందఱిని తట్టి మేల్కొలుపుచున్నది.

శ్లో॥ అనిత్యాని శరీరాణి విభవో నైవ శాశ్వతః ।

నిత్యం సన్నిహితో మృత్యుః కర్తవ్యో ధర్మసంగ్రహః ॥

దేహము లశాశ్వతములు, సంపదలు శాశ్వతము కావు. మృత్యు వెల్లప్పుడు సమీపముననే కాచుకొనియుండును. కావున ప్రతివాడును ధర్మము ననుష్ఠించి పుణ్యము నార్జింపవలయును. సత్త్వవర్తన లేనిది మానవుడు శాంతిని పొందజాలడు. సత్త్వవర్తన మానవునకు సుఖమును గౌరవమును చేకూర్చును. కష్టించి దానిని సంపాదించితివా, అధ్యాత్మికమార్గమున ముప్పాతిక భాగము నీవు పయనించి నట్లగును. ప్రతిసత్కార్యమును ఉత్సాహముతో నిర్వహింపుము. ఎల్లప్పుడు సంతోషముగ నుండుము. అపదలయందు నైతము ధైర్యమును విడనాడకుము. శాస్త్రములయందు బోధింపబడిన ధర్మములను సద్బుద్ధితో గ్రహించి యనుష్ఠింపుము. సాత్వికశక్తితో గూడి ఎల్లప్పుడును పరోపకారమొనర్చ సంసిద్ధుడవు కమ్ము. పరాక్రమము కలిగి నిష్కామముగ సదుద్యమముల నడుపుము.

శ్లో॥ ఉత్సాహం సాహసం ధైర్యం బుద్ధిశక్తిః పరాక్రమః ।

షడైతే యత్ర తిష్ఠంతి తత్ర దేవోఽపి తిష్ఠతి ॥

ఉత్సాహము, సాహసము, ధైర్యము, బుద్ధి, శక్తి, పరాక్రమము, పై యారు సద్గుణములు ఎవనియందుండునో వానికి దైవానుగ్రహము కలుగును.

ఇతరుల ధనమును విషమువలె జూడుము. ఇతరులను మోసగించి ధనమార్జింప ప్రయత్నింపకుము. పాపఫలమును కష్టనష్టరూపముగ నీవనుభవింపవలసివచ్చును. అందునను భక్తులయొక్కయు, దేవాలయములయొక్కయు, పుణ్యసంస్థలయొక్కయు ధనము మహావిషముతో సమానము. దాని నపహరించువాడు సర్వనాశము నొందును.

శ్లో॥ న విషం విష మిత్యాహుః భక్త స్వం పుత్రపౌత్రకమ్ ॥

విషము విషము కాదు. భక్తులధనము నిజమైన విషము. విష మొక్కనినే చంపును. భక్తుల ధనము నపహరించుటవలన కలిగిన పాపము వాని పుత్రపౌత్రాదులను నాశము చేయును. దుష్టులతో పొరపాటునైనను స్నేహము చేయకుము. వారలతో మాటలాడకుము. వారలతో

మాటలాడిన వారల దుష్టవాసన నీలో ప్రవేశించి నీ సద్వాసను నశింపజేయును. అంతియేగాక వారలతో మాటలాడుటవలన నీ పవిత్రకాలము నష్ట మగును. అందువలన దుష్టులను చూచి దూరముగ తొలగిపోవలయును.

శ్లో॥ శకటం పంచహస్తేషు దశహస్తేషు వాజినమ్ ।
గజం హస్తసహస్రేషు దుర్జనం దూరవర్జయేత్ ॥

“బండిని జూచిన ఐదుమూరల దూరముగను, గుఱ్ఱ మెదురైన పదిమూరల దూరముగను, ఏనుగును గాంచిన వేయిమూరల దూరముగను తొలగిపోవలయును. ఇంతకంటె నెక్కుడు దూరముగ దుష్టుని గాంచిన పారిపోవలయును.”

శ్లో॥ వృశ్చికస్య విషం పుచ్చం మక్షికస్య విషం శిరః ।
తక్షకస్య విషం దంష్ట్రా సర్వాంగం దుర్జనే విషమ్ ॥

తేలునకు తోకయందును, ఈగకు శిరమునందును, పామునకు కోరలయందును విష ముండును. దుష్టునకు నిలువెల్ల విష ముండును.

ప్రయత్నము చేయక నేదియు లభింపదు. ప్రయత్నించినవానికే విద్య, ధనము, కీర్తి మున్నగునవి లభించుచున్నవి. బాగుగ జపము చేసినవానికి దైవసాక్షాత్కారము కలుగును. శాస్త్రముగూడ నిట్లే బోధించుచున్నది.

శ్లో॥ కృషితో నాస్తి దుర్భిక్షం జపతో నాస్తి పాతకమ్ ।
మౌనన కలహో నాస్తి నాస్తి జాగరతో భయమ్ ॥

సేద్యము చేసికొనువానికి కఱువు లేదు. జపించువానికి పాపము లేదు. మౌనమువలన కలహము లేదు. మేల్కొనియున్నవానికి భయము లేదు. సకల వ్రతములలో మౌనము శ్రేష్ఠ మైనది. మిత సంభాషణము కూడ మౌన మనిపించుకొనును. ఆలోచించి, తూచి యత్యవసరమైన మాటలను మితముగ మాటలాడవలయును. అర్థవంతమైన, సారవంతమైన మాటలను మాత్రము ఉచ్చరింప వలయును. మౌనమువలన హృదయమున శక్తి కేంద్రీకరింప బడి యాధ్యాత్మిక దార్ఢ్యము ఏర్పడును. మౌనమువలన నితరులతో కలహములు వచ్చుటకు అవకాశము ఏ మాత్రమును లేదు. అందువలన ద్వేషము నశించి ప్రేమ యలవడును. ప్రేమవలన వైరాగ్యము, దానివలన మోక్షము లభించును.

ఈ పేజీ స్థలదాతలు :

శ్రీ॥శే॥ శ్రీవేదుల విశ్వేశ్వర సోమయాజులు వరహాలమ్మ జ్ఞాపకార్థం కుమారుడు ప్రభాకర రావు దంపతులు, మనమలు శ్రీసత్యనారాయణ, శ్రీనివాస్, శ్రీమతి గాయత్రి దంపతులువైదరాబాద్

పరోపకారము సద్గుణములలో రాజువంటిది. ధర్మము లన్నిటిని బోధించి యొకయర్థ శ్లోకములో శాస్త్రసారము నంతటిని చెప్పెద నని ప్రతిజ్ఞ యొనర్చి ఇట్లు శ్రీవ్యాసమహర్షి చెప్పియున్నారు.
శ్లో॥ పరోపకారః పుణ్యాయ పాపాయ పరపీడనమ్ ।

అనగా పరుల కుపకారము చేయుటవలన పుణ్యము, యితరులను బాధించుటవలన పాపము చేకూరును. నదులు, వృక్షములు, పర్వతములు మేఘములు సముద్రములు, యివి యవి యననేల? సర్వ ప్రకృతియు పరోపకార మొనర్చుచున్నది. అందువలననే నీతిశాస్త్రము ఇట్లు బోధించుచున్నది.

శ్లో॥ విబంతి నద్య స్స్వయ మేవ నాంభః
ఖాదంతి న స్వాదు ఫలాని వృక్షాః ।
పయోధరా స్సస్యమదంతి నైవ
పరోపకారాయ సతాం విభూతయః ॥

నదులు తమనీటిని తాము త్రాగవు. వృక్షములు తమ తియ్యని పండ్లను తాము తినవు. మేఘములు తమవలన ఫలించిన ధాన్యమును తినవు. సత్పురుషుల ధనము పరోపకారార్థము వినియోగపడును.

సదాచారసంపన్నుడు మరణ సమయమున శాంతముతో భగవన్నామ మొనర్చుచు శరీరమును వదలును. సత్యమయము, సర్వభూతదయ, పరోపకారము, వినయము, అహింస, మున్నగు సద్గుణములను శరీరములో బల మున్నప్పుడే శ్రమకోర్చి సాధింపగడంగవలయును. స్వప్రయత్నమునను, దైవానుగ్రహమునను పై సద్గుణముల నభ్యసింప నేర్చికొనవలయును. సత్సాంగత్వమునను, సద్గుణపరమమువలనను పైసద్గుణముల నలవరచుకొనుట కొంత సులభ మగును. మహాత్ము డగు జ్ఞాని రాజాధిరాజున కంటె నుత్తముడు. ఏల యన రాజాధిరాజు భౌతికసంపద నొసంగగలడు. కాని యాత్మశాంతి నొసంగ జాలడు. జ్ఞానియైన వాడు నిత్యశాంతి నొసంగగలడు. “జ్ఞానిని నేనే” యని శ్రీకృష్ణదేవుడు చెప్పియున్నాడు.

సోదరా! సద్గుణముల మహిమను గ్రహించితివా? వాటిశక్తిని గుర్తించితివా? మనోవాక్కాయముల నెవ్వనికి హింసచేయ సంకల్పింపకుము. వ్రతములలో అహింస గొప్పది. “అహింసా వ్రతనిష్ఠుని పవిత్రసన్నిధానమున పరస్పరవిరోధముగల జంతువులు సైతము వైరమును వదలి ప్రేమతో వర్తించు” నని శ్రీపతంజలిమహర్షి సెలవిచ్చియున్నారు.

“అహింసావ్రతనిష్ఠాయాం తత్సన్నిధౌ వైరత్యాగః”

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

అందువలన అహింసాప్రతమహిమను గ్రహించి యభ్యసింప బూనుకొనుము. నీవు చేసిన ప్రతిజ్ఞను మధ్యలో నెట్టి విఘ్నములు వాటిల్లినను పరిపాలింపుము. వాగ్దానమును నెరవేర్చుటలో హరిశ్చంద్రుని యాదర్శముగ నుంచుకొని పయనించి గమ్యమును చేరుము. ప్రజలకు నీయందు విశ్వాసముగలిగి సద్గుణముల నేర్చికొందురు. ప్రేమ, త్యాగము, విశ్వాసము మున్నగు ధర్మముల ననుష్ఠింపుము. నియమబద్ధపు జీవితమును గడుప నిశ్చయుడవు కమ్ము. నైతిక పునాదిలేనిదే యాధ్యాత్మికసాధము నిలువజాల దని జ్ఞాపక ముంచుకొనుము. కొందఱు సాధకులు నైతికధర్మములచే హృదయమును నిర్మల మొనర్చుకొనక త్వరపడి వేదాంత విచారణకు గడంగుచున్నారు. నైతికబలమును చేకూర్చుకొనక సమాధికోటకు లంఘించుట యవివేకము. ఎవ్వడైన విద్య నార్జింపక నుద్యోగమునకై ప్రయత్నించిన ప్రయోజన ముండునా? ఎవ్వడైన నాగలి, ఎద్దులు, పాఠాలు మున్నగు పరికరములను సంపాదించక కృషికై త్వరపడిన ప్రయోజన ముండునా? ఎవడైన ఇటుక, సున్నము, దూలములు మున్నగు వస్తువులను సంపాదించక గృహనిర్మాణ మొనర్చి ప్రయత్నించిన నెరవేరునా? అట్లే నైతికశక్తియందు పూర్ణత్వమును పొందనివాడాధ్యాత్మిక సాధనల జేయజాలడు. కాన నీవు ముందు నైతికధర్మముల ననుష్ఠింపుము. ఓర్పుతో నీయందలి దోషముల బరికించుకొనుచు, వాటిని తొలగిద్రోయుచు సద్గుణముల నవలంబింపుము. ఈ మార్గమున క్రమాభ్యాసము యుక్తము. కాని త్వరపడి ఫలము నాశించిన ప్రయోజనము లేదు. ఫలమునకు నీ శక్తిని వ్యర్థబుచ్చక నైతికబలమును చేకూర్చుకొనుటయందు నీశక్తిసామర్థ్యములను కేంద్రీకరింపుము. నీప్రయత్నములో నా దేవదేవుడు సాయపడుగాక!


**భగవాన్ శ్రీ సత్యానంద సద్గురుదేవుల అభిష్టాన మందిరము
యొక్క పనులు ప్రారంభమైనవి. సద్గురు భక్తులు అందరూ
ఇందులో పాల్గొని శక్తివంచన లేకుండా ధనరూపముగ
సమర్పించుకొని సద్గురుదేవుల అనుగ్రహమునకు పాత్రులు
కాగోరుచున్నారు.**

**పేజీ స్థలదాతలు : శ్రీచుంచు నర్సయ్య - బుచ్చవ్వగారల జ్ఞాపకార్థము
కుమారుడు శ్రీదుర్గయ్య గారు మరియు కుటుంబ సభ్యులు**

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ పరిష్కృత పీఠాధిపతులు, ఇనమడుగు



ఆరవ స్కంధము

వృత్రాసుర సంహారము

(గత సంచిక తరువాయి)



భగవంతుని అనుగ్రహమువలన ప్రాప్తించిన మహోత్సాహముతో వికసించిన ముఖారవిందములతో సంక్రందనుడు (ఇంద్రుడు) మొదలగు దేవతలు వృత్రాసురుని పై యుద్ధమునకు పయనమయినారు.

ఉ॥ వృత్రుండు దాన వాన్వయ పవిత్రుండు లోక జిహ్వాంసక క్రియా

సూత్రుండు నిగ్రహానుగ్రహణ సుస్థిర వాక్య వివేక మాన చా

రిత్రుండు దేవతౌరగ దరీకృత వక్త్రుండు రోష దూషితా

మిత్రుండు శత్రురాకం గని మిక్కిలియైన యుగాంతకాకృతిన్ ॥

360

దానవ వంశములో ఉత్తమోత్తమమైన వానిగ జన్మించినవాడు, శత్రులోకమును సంహరించడానికి కంకణము కట్టుకున్నవాడు, నిగ్రహానుగ్రహములు కలిగినవాడు, వాక్యములు చెప్పడములో ఆరితేరినవాడు, దేవతలనే సర్పములను మ్రింగే గుహవంటి నోరుగలవాడు అయిన వృత్రాసురుడు శత్రువులు దండెత్తి వస్తున్నారని తెలుసుకొని రోషభాషణములతో దూషిస్తూ ప్రళయకాల యమునివలె భయంకర ఆకారముతో బయలుదేరినారు.

తండోపతండములుగా దనుజమండలములు తన వెంట రాగా వృత్రాసురుండు రణరంగమునకు బయలుదేరినాడు. అగ్రహవేశముతో ఉద్ధతుడై రాక్షససేనానాయకులమధ్య నడచి వచ్చుచున్న

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

వృత్రాసురుడు మదపుటేనుగుల మధ్య కదలి వస్తున్న మహాపర్వతమువలె దృగ్గోచరమైనాడు.

పరమశివుడు రౌద్రావేశముతో యమధర్మరాజు మీదికి లంఘించినట్లుగ వృత్రాసురుడు తూర్పు దిక్కు దద్దరిల్లేటటుల పెద్దగా గర్జించుచూ దేవేంద్రుని పైకి దూకినాడు.

ఇటువైపు దేవేంద్రుని సైన్యములో రుద్రగణములు, మరుద్గణములు, ఆదిత్యగణములు, అశ్వినీ దేవతలు, పితృదేవతలు, విశ్వేదేవతలు, అగ్ని, యముడు, నైర్ఋతి, వరుణుడు, వాయుదేవుడు, ఈశానుడు, సిద్ధులు, సాధ్యులు, కిన్నరులు, కింపురుషులు, గరుదులు, గంధర్వులు, భేచరులు, మొదలగువారు కూడ పయనమయ్యారు. అటువైపు వృత్రాసురుని సైన్యమునందు నముచి, శంబరుడు, అనర్వుడు, హేతి, ప్రహేతి, ఉత్కటుడు, ధూమ్రకేతువు, విప్రచిత్తి, అయోముఖుడు, పులోముడు, వృషపర్వుడు, ద్విమూర్ధుడు, వృషభుడు, అంబరుడు, శంకుశిరుడు, ధూమ్రకేశుడు, విరూపాక్షుడు, కపిలుడు, విభావసుడు, ఇల్వలుడు పల్వలుడు దందశూకుడు వృషధ్వజుడు కాలనాభుడు, మహానాభుడు, భూతసంతాపనుడు, వృకుడు సుమాలి, మాలి మొదలైన దైత్య దానవ యక్ష రాక్షసులు అసంఖ్యాకులుగా ఉన్నారు. ఉభయపక్షములు వీరులు కలియబడి ఘోరమైన సంగ్రామమును సాగించినారు.

సురాసురుల మధ్య భయంకరమైన మహాయుద్ధము జరిగినది. రోకళ్ళతో, గదలతో, ఖడ్గములతో, ఈటలతో, బాణములతో, తవ్వకోలలతో, చిల్ల కోలలతో, గుదియలలతో, అడ్డకత్తులతో, శూలములతో, చక్రములతో ఒకరినొకరు బాదుకున్నారు. ఒకరిపై ఒకరు లంఘించినారు. అగ్నిజ్వాలలు ఆకాశమును అంటగా శస్త్రాస్త్రములతో శత్రు సైన్యములను కప్పివేసినారు.

యుద్ధరంగము మహాప్రళయముగా మారిపోయినది.

కంటికి కనిపించనంత వేగముగ దేవతావీరులు ప్రయోగించే శరపరంపరలు ఆకాశమునంతా కప్పివేసినాయి. సంధ్యాసమయమును కల్పించినాయి. దానవ సేనానాయకులు తమ బాణపంక్తులతో దేవతల బాణములను నుగ్గు నుగ్గు చేసి కేకలు వేయుచూ రణరంగము అంతయు కల్లోలము గావించి దట్టమైన చిమ్మ చీకట్లు క్రమేటట్లు చేసివేసినారు.

రాక్షసులు దేవతలూ సరిసమానముగా యుద్ధము చేయుచున్నారు. సమానమైన యుద్ధనైపుణ్యము కలవారు. ఈ ప్రకారముగ నర్మదానదీతీరములో కృతయుగములో ప్రారంభమైన దేవదానవుల పోరాటము త్రేతాయుగము ప్రవేశించే పర్యంతము భయంకరముగ సాగుతూనే వున్నది. వృత్రాసురుని బాహుబల సంపదలతో పెంపొందిన రక్కసిగుంపులు తెంపుచేసి విజృంభించి దేవతలమీద పెద్ద పెద్ద వృక్షములు, బండలూ, కొండ శిఖరములు కురిపించినాయి.

ఈ పేజీ స్థల దాతలు : “స్థూత సుఖమును కాంత వీడి పీరుల సుఖముగను పాటుకుడవాయి”
శ్రీ||శే|| శ్రీబట్టారం శేషయ్య శ్రీమతి వెంకటసుబ్బమ్మ గారల జ్ఞాపకార్థము
శ్రీ సుబ్బ శ్రీనివాసులు, శ్రీమతి మాధవిగారు, నెల్లూరు

వృత్రాసురుడు భుజం చరిచి పెద్దగా అరిచాడు. ఆ మహాధ్వనికి లోకములన్నీ చీకాకు పడినాయి. సూర్యచంద్రులు అస్తమించారు. పర్వతాలు ఊగిసలాడినాయి. గగనము బద్దలైందా అనిపించింది. సముద్రములు కల్లోలపడ్డాయి. నక్షత్రములూ, గ్రహములూ పట్టుతప్పాయి. దిక్కులు దద్దరిల్లినాయి. భూమి క్రుంగింది. బ్రహ్మాండభాండము అల్లాడింది. విధాత తల్లడిల్లినాడు.

“ఒక భూసురుని చంపి నీవు ఆయుధమును తయారు చేసుకొన్నావు. నీయందు ధర్మము కాని, సత్యము కాని, దయ కాని, దాక్షిణ్యము కాని ఏమీ లేవు. నీవు ఒక బ్రాహ్మణ హంతకుడివి” అని అనేక రకముల అన్నాడు ఇంద్రున్ని వృత్రాసురుడు.

నీ వజ్రాయుధము వేటుకు నా సంసార బంధములన్నీ తెగిపోతాయి. పాంచభౌతికమైన ఈ శరీరమును పరిత్యజించి స్వర్గేశ్వరుని సన్నిధికి చేరుకుంటాను. నేను నారాయణ భక్తి పరాయణుడను. నాకు స్వర్గ మర్త్య పాతాళ లోకములలో గల భోగభాగ్యములు ఏమీ రుచించవు. ధర్మార్థ కామముల జంజాటము ఏమాత్రము లేని మహైశ్వర్యమును ప్రసాదించే భగవంతుని అనుగ్రహము అనుపమానమైనది. అన్యులకు అగోచరమైనది. నేను ఆ దేవదేవుని పాదములు సేవించే దాసులకు దాసానుదాసుడను. అని వృత్రాసురుడు పరమేశ్వరుని ఈ ప్రకారముగ ప్రార్థించుచున్నాడు.

చ॥ అరయఁగ భక్తపాలనము లైన భవచ్చరితంబు లాత్మ సం
 స్మరణము సేయ వాక్కు నిను సన్నుతి సేయ శరీర మెల్లఁ గిం
 కర పరివృత్తి సేయ మదిఁ గాంక్ష యొనర్చెదఁ గాని యెల్ల నే
 నరిది ద్రువోన్నత స్థలము నబ్జజు పట్టము నింద్ర భోగమున్ ॥ 399

స్వామీ! నా హృదయము భక్తులను పరిపాలించే భయదీయ సద్గుణ సముదాయమును సర్వదా సంస్మరణము చేయాలి. నా వాక్కు నిన్నే ఎల్లప్పుడు సన్నుతించాలి. నా శరీరము నీకు సేవ చేయాలి. ఇదే నా కోరిక. ఇంతకు మించి నేను ద్రువలోకమును గాని ఇంద్రలోకమును గాని బ్రహ్మపదమునుగాని ఆశించను.

ఉ॥ ఆకలి గొన్న క్రేపులు రయంబున నీకలు రాని పక్షులుం
 దీకొని తల్లికిన్ మరి విదేశగతుండగు భర్త కంగజ
 వ్యాకులచిత్త యైన జవరాలును దత్తతి మందు భంగి నో
 శ్రీకర! పంకజాక్ష! నినుఁ జేరఁగ నామది గోరెడుం గదే ! 400

శ్రీహరి! పుండరీకాక్ష! ఆకలితో అలమటించే లేగదూడలు గోమాత కోసం ఎదురు చూస్తున్నట్లుగా ఈకలు రాని పక్షులు తమ తల్లిరాక కోసం నిరీక్షిస్తున్నట్లుగా విరహవ్యాకుల అయిన జవరాలు విదేశగతుడైన పతికోసం ప్రతీక్షిస్తున్నట్లుగ నీసమాగమముకోసం నా హృదయం ఉవ్విళ్ళూరుతున్నది.

సుభాషిత రత్నమాల

-శ్రీ శ్రీహరితీర్థస్వాములవారు

220. పర్జన్య ఇవ భూతానా మాధారః పృథివీపతిః ।

వికలేఽపి హి పర్జన్యే జీవ్యతే న తు భూపతైః ॥

సమస్తప్రాణులకు మేఘములే ఆధారము. మేఘములవలన వర్షము కురియును. వర్షము వలన సస్యములు పండును. సస్యములవలన అన్ని ప్రాణులకు ఆహారము లభించును. ఆ ప్రకారముగ వికలాంగులకు, బలహీనులకు, బలవంతులకు అందరికీ రాజు మేఘము వంటివాడు.

221. రాజానం ప్రథమం విందే త్రతో భార్యాం తతో ధనమ్ ।

రాజన్యసతి లోక-స్మిన్ కుతో భార్యా కుతో ధనమ్ ॥

ముందుగ రాజును పొందవలయును. ఆ తరువాత భార్యను, ఆపిమ్మట ధనమును సంపాదించుకొనవలయును. రాజు లేనిచో ఈ లోకమునందు భార్యతో మరియు ధనముతో ఏమి పని.

222. కథం నామ న సేవ్యంతే యత్నతః పరమేశ్వరాః ।

అచిరేణైవ యే తుష్టాః పూరయన్తి మనోరథాన్ ॥

పరమేశ్వరుని రాజును ప్రయత్నపూర్వకముగ సేవింపవలయును. వారు సంతృప్తాంతరంగులైనచో అచిరకాలములో మనయొక్క కోరికల నన్నిటిని తీర్చెదరు.

223. యస్య ప్రసాదే పద్మాస్తే విజయ శ్చ పరాక్రమే ।

మృత్యు శ్చ వసతి క్రోధో సర్వతేజోమయో హి సః ॥

ఎవనియొక్క అనుగ్రహము కలిగినచో విజయము మన అరచేతియందు ఉండునో. క్రోధము కలిగేనేని అన్నింటికంటే తీక్షణమైన భయముతో కూడిన మృత్యువు కూడ కలుగును.

224. జనం జనపదా నిత్యమర్చయన్తి నృపార్చితమ్ ।

నృపేణావమతో యస్తు స సర్వైరవమన్యతే ॥

జనులు జనపదములు నిత్యము రాజును గౌరవింపవలయును. అలాగుననే రాజు కూడ దైవతములవలె ప్రజలను సేవింపవలయును. ఒకవేళ రాజు అవమానింపబడెనేని ఆ దేశమంతయు అవమానింపబడినయట్లే.

ఈ పేజీ స్థల దాతలు : “పాత్రీతీ సర్వమును సమకూర్చును.”

శ్రీ||శే|| ఒంగోలు సంధ్యారాణిగాలి జ్ఞాపకార్థం శ్రీసుబ్రహ్మణ్యంగారు, నెల్లూరు

సూక్తి సుధాకరము

- శ్రీ శ్రీహరితీర్థస్వామిలవారు

శ్లో. లక్ష్మీ ర్వసతి జిహ్వగ్రే జిహ్వగ్రే మిత్రబాంధవాః ।

జిహ్వగ్రే బంధనం ప్రాప్తం జిహ్వగ్రే మరణం ధృవమ్ ॥

జిహ్వగ్రమునందు లక్ష్మీదేవి వసించును. జిహ్వగ్రమునందు మిత్రులు బంధువులు సమకూడుదురు. జిహ్వగ్రమునందు బంధనము సంప్రాప్తించును. అలాగుననే మాటవలన మరణము కూడ సంభవించును. ఇందు సందేహము లేదు.

మాట మంచిదైతే ఊరు మంచిది అని శ్రీసత్యానందమహర్షులవారు చెప్పుచుండెడివారు. మాటయందు లక్ష్మీదేవి నివసించును అనగ మన మాట తీరును బట్టి మన కౌశలమును బట్టి విపనియందు నిపుణత్వమున్నదో దానిని సౌమ్యముగ తెలియజేసినచో ఎదుటివారు వారల అవసరములను మనవలన తీర్చుకొని మనకు ధనమును ఇచ్చెదరు. ఆ ధనముచేత చక్కగ ధర్మకార్యములను కొనసాగించుచు ధార్మిక జీవనమును గడుపవచ్చును. అందుకే ధనము లక్ష్మీదేవి మన మాటయందు ఉన్నదని పెద్దలు నుడువుచున్నారు.

మన మాట చక్కగ ప్రేమగా సౌమ్యముగ ఆహ్లాదముగ నిదానముగ నిర్గుప్తముగ నిష్కర్షగా నిజాయితీగ ఉన్నదనుకొండి మిత్రులు సమకూడెదరు. వారి వలన మనకు సంబంధించిన పనులు జరుగును. వారు సంతోషముతో మనకు ఉపకారమును చేయుదురు. వారివలన అనేక ప్రయోజనములు సమకూడును. అందువలన మన మాటవలననే మిత్రులు కలుగుచుండురు.

మనమాట తీరును బట్టి మన బంధువులు మన యింటికి వచ్చెదరు. మన బాగోగులు చూచెదరు. దూరపు బంధువులు కూడ మన మాధుర్యయుక్త మాటను పురస్కరించుకొని మనలను ఎంతో గౌరవించి మన అవసరములను తీర్చుచు వారి అవసరములను కూడ మన ద్వారా తీర్చుకొనుచుండురు. పరస్పరం భావయంతః అను భగవానుని వాక్యము స్మరణీయము.

ఇక కఠినమైన ఇతరులకు ఇబ్బంది కలిగించు మాట మాటాడినచో బంధనము ఏర్పడును జైలుకు కూడ వెళ్ళవలసివచ్చును. ఈ లోకమునందు మనము గాంచుచునే యున్నాము. జగదములు, కోట్లాటలు, అనేక విధములైన ఫిర్యాదులు చంపుకోవడములు. మన మాటలను బట్టి క్రోధముతో చీవాట్లు పెట్టు తిట్లు వాక్యములను అనుసరించియే ఎదుటివారి ప్రవర్తన యుండును. ఎంతో వినయముతో ప్రేమతో సౌమ్యముగ చిన్నగ నిదానముగ చెప్పుమాటలను విని వారు మనతో మృదువుగా వ్యవహారము చేయుదురు. అందువలన మన మాట మంచిదిగ ఉండవలెను.

శ్రీసూక్తమ్

- హిరణ్యవర్ణాం హరిణీం సువర్ణరజతస్తజామ్ ।
చంద్రాం హిరణ్యయీం లక్ష్మీం జాతవేదో మమావహా ॥ 1
- తాం మ ఆవహ జాతవేదో లక్ష్మీమనపగామినీమ్ ।
యస్యాం హిరణ్యం విందేయం గామశ్వం పురుషానహమ్ ॥ 2
- అశ్వపూర్ణాం రథమధ్యాం హస్తినాదప్రబోధినీమ్ ।
శ్రీయం దేవీ మువహ్వాయే శ్రీర్మా దేవీ జుషతామ్ ॥ 3
- కాం సోస్థితాం హిరణ్యప్రాకార మారాం జ్వలంతీమ్ తృప్తాం తర్పయంతీమ్
పద్మే స్థితాం పద్మవర్ణాం తామిహిహిపహ్వాయే శ్రీయమ్ ॥ 4
- చంద్రాం ప్రభాసాయశసాజ్వలన్తీం
శ్రీయం లోకే దేవజుష్టా ముదారామ్ ।
తాం పద్మినీమీం శరణ మహం ప్రపద్యే
అలక్ష్మీ ర్మే నశ్యతాం త్వాం వృణే ॥ 5
- ఆదిత్యవర్ణే తపసోఽ ధిజాతో వనస్పతి స్తవ వృక్షోఽ ధ బిల్వః ।
తస్య ఫలాని తపసా నుదన్తు మాయాస్తరాయాశ్చ బాహ్య అలక్ష్మీః ॥ 6
- ఉపైతు మాం దేవసఖః కీర్తిశ్చ మణినా సహ ।
ప్రాదుర్భూతోఽ స్మి రాష్ట్రేఽ స్మిన్ కీర్తిమృద్ధిం దదాతు మే ॥ 7
- క్షుత్తిపాసామలాం జ్యేష్ఠాం అలక్ష్మీం నాశయామ్యహమ్ ।
అభూతిమసమృద్ధిం చ సర్వాం నిర్ణద మే గృహాత్ ॥ 8
- గంధద్వారాం దురాధర్షాం నిత్యపుష్పాం కరీషిణీమ్ ।
ఈశ్వరీం సర్వభూతానాం తామిహిహిపహ్వాయే శ్రీయమ్ ॥ 9
- శ్రీ ర్మే భజతు - అలక్ష్మీ ర్మే నశ్యతు
మనసః కామమాకూతిం వాచః సత్యమశీ మహి ।
పశూనాగ్ం రూపమన్నస్య మయి శ్రీః శ్రయతాం యశః ॥ 10
- కర్ణమేన ప్రజాభూతా మయి సంభవ కర్ణమ ।
శ్రీయం వాసయ మే కులే మాతరం పద్మమాలినీమ్ ॥ 11
- ఆపః స్తజంతు స్నిగ్ధాని చిక్లీత వస మే గృహే ।
ని చ దేవీం మాతరం శ్రీయం వాసయ మే కులే ॥ 12
- ఆర్ద్రాం పుష్కరిణీం పుష్టిం పింగలాం పద్మమాలినీమ్ ।
చంద్రాం హిరణ్యమయీం లక్ష్మీం జాతవేదో మ మావహా ॥ 13
- ఆర్ద్రాం యః కరిణీం యష్టిం సువర్ణాం హేమమాలినీమ్ ।
సూర్యాం హిరణ్యయీం లక్ష్మీం జాతవేదో మ మా వహా ॥ 14
- తాం మ ఆ వహ జాతవేదో లక్ష్మీ మనపగామినీమ్ ।
యస్యాం హిరణ్యం ప్రభూతం గావో
దాసశ్యేఽ శ్వాన్ విందేయం పురుషానహమ్ ॥ 15

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

5. మధురాకాండము

21. ఉగ్రసేనాభిషేక కలశము

54. భక్త సాంత్యన కమండలువు

169. వ్రజ సందేశ చమసము

“కృష్ణుడు తల్లిని తండ్రిని స్నేహితులను గోవర్ధనమును భృందావనమును స్మరించుచున్నాడా? ఒక్కసారియైన మమ్ము చూచుటకు వచ్చునా? ముగ్ధమనోహరమైన వాని ముఖమును మేము ఎప్పటికి చూడగలమో కదా! మమ్ము ఎన్ని యాపదలనుండి అతడు రక్షించెనో వానికి లెక్కయేలేదు. వాని పరాక్రమచర్యలు లీలాపాంగవీక్షణములు హాసములు భాషణములు స్మరణకు వచ్చినంతనే మేము చేయుచున్న పను లేమియైనను శిథిలము లగును. మనస్సు అప్పుడు రామకృష్ణలయందు లగ్నమై మఱియొక పని ఏదియు తోచదు. గర్భుడు చెప్పినట్లుగా దేవకార్యమును సాధించుటకై సురోత్తములే ఇట్లు జన్మించిరని తలంతును. లేకున్నచో ప్రలంబ ధేనుక చాణూర ముష్టిక కంసాదులను సంహరించుట సామాన్యమానవులకు సాధ్యమగునా?” ఇట్లు చెప్పుచు కృష్ణానురాగ వివశుఁ డగుచు నందుఁడు కంఠమునందు గద్గదిక కలుగుచుండఁగా మాటాడలేక విరమించెను. వర్ణింపఁబడుచున్న పుత్రుని చరిత్రములను వినుచు యశోద కన్నులనుండి బాష్పములు ప్రవించుచుండఁగా మాటాడలేక యూరకుండెను.

వారికి కృష్ణనియందున్న పరమానురాగమును చూచి ముదము నొందుచు ఉద్ధవుఁ డిట్లనెను. “జగదీశ్వరుఁడైన నారాయణుని యందు ఇట్టి యనురాగమును కలిగియున్న మీరిరువురును మిగుల ప్రశంసార్హులు. కారణజన్ముఁడైన యా మహాత్మునియందు ఇంతగాఢమైన ప్రేమ కలిగిన మీరు కృతకృత్యులు. మీ జన్మ చరితార్థమైనది. కంసుని సంహరించినప్పుడు ఆయన వ్రజమునకు మరల వత్తు నని మీకు మాట ఇచ్చెను. ఆయన మాట తప్పఁడు. త్వరలోనే ఇచ్చటికి వచ్చును. మీరు భేదమును పొందవలదు త్వరలోనే ఆయనను చూడగలరు.

కాష్ఠములయందు అగ్నివలె సకల భూతహృదయములందు ఆయన ఉండనేయున్నాఁడు.

ఆయనకు ఏ విషయమునందును అభిమానము లేదు. అందువలన ఆయనకు ప్రియుఁడు అప్రియుఁడు ఉత్తముఁడు అధముఁడు తల్లి తండ్రి మిత్రుఁడు శత్రువు స్వీయుఁడు పరుఁడు ఎవ్వరును లేరు. క్రీడార్థముగా జన్మించినట్లు కన్పించుచున్నయాయనకు దేహమే లేదు. జన్మమే లేదు. ఆయన మీకు మాత్రమే కుమారుఁడు కాదు. ఎల్లరకును పుత్రుడే. అందఱకును ఆయనయే తల్లి తండ్రి ఈశ్వరుఁడు. పరమార్థముగ ఆయనకన్న అన్యముగ వస్తు వేదియును లేదు. సర్వము ఆయన స్వరూపమే.

శ్లో॥ న హ్యస్యాతిప్రియః కల్పి న్నాప్రియో నాస్త్వమానినః ।

నోత్తమో నాథమో వాపి సమానస్య సమోఽపివా ॥

శ్లో॥ న మాతా న పితా తస్య న భార్యా న సుతాదయః ।

నాత్మీయో నా పరశ్చాపి న దేహో జన్మభైవ వా ॥

శ్రీమద్భాగవతము - దశమస్కంధము - అధ్యాయము 46, శ్లో. 38, 39

ఉద్ధవుఁడు ఎందువలన శ్రీకృష్ణునకు ఏకాంతభక్తుఁ డయ్యెనో పై వాక్యములవలన వ్యక్తమగుచున్నది. సొంత తల్లిదండ్రులైన దేవకీవసుదేవులు, పెంచిన యశోదానందులు గుర్తింపఁజాలని శ్రీకృష్ణుని తత్త్వమును ఉద్ధవుఁడు చక్కఁగా గ్రహించెను. గర్గుఁడు చెప్పినట్లుగా దేవకార్యమైన దుష్టశిక్షణకై విష్ణుదేవుఁడు శ్రీకృష్ణుఁడుగా అవతరించె నని యనుకొనుట సామాన్య విషయము. ఆ విధముగా అనాఁడు చాలమంది యనుకొనుచునే యుండిరి. కాని ఆయనకు ప్రియులు అప్రియులు తల్లి దండ్రీ లేరు, జన్మ లేదు దేహము లేదు అని ఆయనయొక్క ఆత్మస్వరూపమును గ్రహించుట సామాన్యము కాదు. శ్రీకృష్ణుఁని దేహము స్పష్టముగా కన్పించుచు దానితో ఆయన కంససంహారాది క్రియలను జరుపుచుండఁగా ఆయనకు దేహము లే దని ఉద్ధవుఁడు చెప్పుటకు ఏమి యర్థము? మఱియును ఆయన వసుదేవనందాదులను ప్రియులనుగా కంసచాణూరాదులను అప్రియులనుగా గైకొని వ్యవహరించుట స్పష్టమైయుండఁగా ఆయనకు ప్రియులు అప్రియులు లేరని ఎట్లు నిశ్చయింపవచ్చును? ఆత్మ నెఱింగినవాఁడు, శరీరము కలవాడై యున్నను తన శరీరమునందు కాని, ఇతర జీవులశరీరముల యందు కాని అభిమానము కలిగియుండఁడు. “అమానినః” అను విశేషమునందు ఈ యర్థము ఇమిడియున్నది. ఏ శరీరమునందును అభిమానము లేకపోవుటవలననే ఆత్మజ్ఞునకు ప్రియము అప్రియము మొదలగు భావములు కలుగవు. శరీరమునందు అభిమానమున్నంతవఱకు ప్రతివ్యక్తి సశరీరుఁడగును. సశరీరునకు ప్రియాప్రియములు పోవు. శరీరమునందు అభిమానము నశించి అశరీరుఁడైన వానికి ప్రియాప్రియములు కలుగవు.

ఛాందోగ్యోపనిషత్తునందు ఈ విషయము ఇట్లు ఉద్ఘాటించఁబడినది. నూట నొక్క సంవత్సరములు ఇంద్రుఁడు ప్రజాపతియొద్ద బ్రహ్మచర్యము నవలంబించి శుశ్రూష చేయఁగా ప్రజాపతి ఆయనకు

అనేక విధముల ఆత్మతత్త్వమును బోధించి తుదకు ఇట్లు ఉపదేశించెను. “మహేంద్రా! మృత్యువు చేత గ్రస్తమైన యీ శరీరము మర్త్యము. అమృతము అశరీరము అయిన యాత్మ కిది అధిష్ఠానము. సశరీరుఁడు ప్రియాప్రియములచేత గ్రస్తుఁడగుచునే యుండును. సశరీరుఁడై యున్నవానికి ప్రియాప్రియముల నాశము ఉండదు. అశరీరుఁడై యున్నవానిని ప్రియాప్రియములు స్పృశింపవు.”

అధ్యాయము - 8 - ఖండము - 12

170. గోపికాసంవాద చమసము

కృష్ణలీలాప్రసంగముతోనే నందునకు ఉద్ధవునకు తెల్లవారెను. సూర్యోదయమైనంతనే నందునియింటి ముందున్న రథమును చూచి గోపికలు ఆ క్రూరుఁడైన యక్రూరుఁడు మరల వచ్చెనా ఏమి అని అనుకొనుచుండగా ఉద్ధవుఁడు సంధ్యావందనాది కృత్యములను నిర్వహించుకొని వచ్చెను. కృష్ణుని వేషభాషల వంటి వానిని కలిగియున్న యాయనను చూచి వారు ప్రీతినొంది కృష్ణసందేశమును గైకొని వచ్చె నని ఎఱిగి ఏకాంతమునందు ఆయనయొద్దకు చేరి వినయముతో నమస్కరించి ఇట్లనిరి. “తల్లిదండ్రులకు ప్రీతిని కలిగించుటకై అనుచరుఁడవైన నిన్ను సందేశహరునిగా గోవిందుఁడు పంపెనని మాకు తెలిసినది. ఇంకొక విధముగా ఆయనకు ఈ గొల్లపల్లెయందు స్మరింపదగినది మా కేదియు కన్పించుట లేదు. బంధువులయందు స్నేహానుబంధమును త్యజించుట మునికి కూడ సులభము కాదు. ఇతరులయందైనచో ఎంతవఱకు ప్రయోజనము ఉండునో అంత వఱకే స్నేహముండును. విగతరసములైన పుష్పములను తుమ్మెదలు, ధనహీనుఁడైనవానిని గణికలు, అసమర్థుఁడైన రాజును ప్రజలు పరిత్యజించునట్లు, స్త్రీలను పురుషులు విడిచిపెట్టుదురు.”

పిమ్మట వారు కృష్ణుని క్రీడావిశేషములను స్మరించుచు సిగ్గువిడిచి విలపింపఁజొచ్చిరి. వారిలో ఒకతె మధుకరమును చూచి కృష్ణునిదూతనుగా సంబోధించి కృష్ణుఁడు కరుణారహితుఁడని నిష్కరుఁడని యనేకభావములను వ్యక్తమొనర్చెను. ఈ సందర్భము భ్రమరగీతముగా ప్రసిద్ధమయ్యెను.

వారికి కృష్ణునియందున్న యనురాగగాఢతను పరితాపమును చూచి ఉద్ధవుఁ డిట్లనెను. “అహో! మీరు గదా కృతార్థులు. లోకపూజితలు. వ్రత తపో హోమ స్వాధ్యాయ ధ్యానాదులను ఎంతో కాలము అనుష్ఠించిన వారికి గాని కృష్ణునియందు భక్తి కలుగదు. మీ సుకృతము ఎట్టిదో కాని మీరు పతులను పుత్రులను దేహములను కూడ వదలి పరమపురుషుఁడైన కృష్ణుని వరించితిరి. విరహమువలన మీకు ఆయనయందు సర్వాత్మభావము కలిగినది. నన్ను మీ యొద్దకు పంపి ఆయన నాయందు గొప్ప యనుగ్రహమునే చూపినాఁడు. ఆయన మీకు పంపిన ప్రియసందేశమును వినుఁడు. ఆయన మీతో ఇట్లు చెప్పుమనెను.

“మీకు నాతో వియోగమే లేదు. చరాచరములైన సకల పదార్థములయందు మహాభూతములు

వ్యాపించియున్నట్లు నేను మీ మనఃప్రాణబుద్ధింద్రియములయందు వానికి ఆశ్రయముగా ఉన్నాను. నేను ఆత్మజ్ఞానమయుడను శుద్ధుడను, నాయందు మాయావృత్తులైన సుషుప్తి స్వప్న జాగ్రత్తులచేత వివిధరూపములు అవస్థలు గోచరించుచున్నవి. మేల్కొన్నవాడు స్వప్నములో తాను చూచిన పదార్థములు మనఃకల్పితములే కాని యథార్థములు కావని గ్రహించినట్లే, ప్రాజ్ఞుడు జాగ్రదవస్థలో గోచరించుచున్న పదార్థములు కూడ మనఃకల్పితములే కాని యథార్థములు కావని గ్రహించి వానివలన సుఖదుఃఖములను పొందక సంసారమునుండి ముక్తుడగుచున్నాడు. ఏ మనస్సుచేత ఇంద్రియములతో చేరి సంసారమున మగ్నుడగుచున్నాడో, ఆ మనస్సును నిగ్రహించుటయే వేదవిజ్ఞానమునకు చరమఫలము. సకలనదులకు సముద్రమే గమ్యమైనట్లు అదియే అష్టాంగయోగమునకు, ఆత్మానాత్మవివేకరూప మైన సాంఖ్యమునకు, త్యాగమునకు, తపస్సునకు, దమమునకు, సత్యవ్రతమునకు పరమమైన గమ్యము. మీ మనస్సులు నాయందు నిరంతరము లగ్నములై యుండవలయుననియే నేను మీకు దూరమునందున్నాను. ప్రియతముడు దూరదేశమందున్నప్పుడు వానియందు మనస్సు లగ్నమైనట్లుగా స్త్రీలకు నిత్యము కన్పించుచున్న వానియందు లగ్నము కాదు. సకల సంసారవృత్తులనుండి మరలించి మీ మనస్సులను సంపూర్ణముగ నాయందే ఉంచి నిత్యము నన్ను స్మరించుచు త్వరలో మీరు నన్ను పొందుదురు. మీరు నాతో రాత్రులందు క్రీడించుచుండగా వ్రజములో నుండి వెలుపలికి రాకుండ అచ్చటనే నిలిచిపోయిన గోపికలు నాతో రాసక్రీడాదులను పొందలేక నా పరాక్రమక్రీడలను లీలావిశేషములను ధ్యానించుచు నన్నే పొందిరి.”

ప్రియతముని యీ యాదేశమును విని ఆయనను స్మరించుచు వారు ఉద్ధవునితో ఇట్లనిరి. “అదృష్టవశమున కంసుడు హతుడై కృష్ణుడు కుశలముగా నున్నాడు. ఇప్పు డాయన పురస్త్రీల కటాక్షవీక్షణ హాసవిలాసాదులచే అర్చితుడై వారికి ప్రీతిని కలిగించుచుండుట లేదా? రతివిశేషముల నెఱింగిన యీ సుందరుడు ఆ నగర యువతులకు ప్రియుడై వారి శృంగార వచన హాస విలాసాదులచేత వారితో కూడియుండుట లేదా? ఇప్పు డాయన ఆ పురసుందరుల గోష్ఠిమధ్యమున గ్రామీణ స్త్రీలమైన మమ్ము ఎప్పుడైన స్మరించుచున్నాడా? అసలాయన ఇచ్చటికి మరల వచ్చునా? రాజకన్యలను పెండ్లాడి రాజభోగములను అనుభవించుచుండు నా మహాపురుషునకు అడవిపదచులమైన మాతో నేమి పని? పింగళ అను వేశ్య చెప్పినట్లు నైరాశ్యమే ఇంక మాకు పరమసుఖము. ఇది ఎంతగా తెలియవచ్చినను మేము ఆశను అతిక్రమింప లేకున్నాము. అయ్యా! ఆశను వీడుటకు మేమెంతవారము! సాక్షాత్తుగా లక్ష్మీదేవియే ఆయన వక్షస్థలమును వీడకున్నది కదా! ఆయన సంచరించిన యీ తరంగిణి, ఈ శైలము, ఈ వనప్రదేశములు నిత్యము జ్ఞప్తికి తెచ్చుచుండగా మేము ఎట్లు ఆయనను విస్మరింపగలము?”

ఇట్లు పలికియు వారు, ఎట్లైనను తమకు కృష్ణుడు సందేశమును పంపెను కదా, అని కొంత

యూరట నొంది ఉద్ధవుని పూజించిరి. ఆ హరిదాసుఁడు కృష్ణలీలాకథాగానముతో గోకులమునకు ఆనందమును కలిగించుచు కొన్ని మాసములుండెను. ఆ దినము లన్నియు వారికి క్షణములవలె గడచిపోయెను.

ఆ గోపికల కృష్ణపారవశ్యమును చూచి పరమమైన ప్రీతిని పొంది ఉద్ధవుఁడు వారికి నమస్కరించుచు ఇట్లు గాన మొనర్చెను. “సంసారమునుండి ముక్తిని గోరు మునులు, భక్తులమైన మేము, అఖిలాత్మకుఁడైన గోవిందునియందు ఏ నిరూఢభావమును కోరుచున్నామో ఆ భావపారవశ్యమును పొందిన యీ గోపవధువులే ఈ లోకమున జన్మసాఫల్యమును పొందినవారు. అనంతకుఁడైన యీ పరమాత్మయొక్క కథలయందు రసానుభూతిని పొందగలవానికి బ్రాహ్మణ దంపతులకు జన్మించి, ఉపనయనము చేత ద్విజన్ముఁడై యజ్ఞముల చేత త్రిజన్ముఁడగుట వలన నేమి లాభము? చతుర్ముఖుఁడైన బ్రహ్మగా అనేక పర్యాయములు జన్మించి నప్పటికిని లాభ మేమున్నది? వనచారిణులగుటయే కాక వృభిచారశీలలైన యీ గొల్లపడుచు లెక్కడ! పరమాత్మయైన శ్రీకృష్ణుని యందు ఇంత గాఢమైన పారవశ్య మెక్కడ! తన్ను భజించుచున్న యజ్ఞానికి కూడ ఈశ్వరుఁడు, సేవింపఁబడిన శ్రేష్ఠమైన యోషధమువలె, సంసారరోగమును హరించి సాక్షాత్తుగా శ్రేయస్సును కలిగించుచున్నాఁడు. రాసక్రీడా మహోత్సవమునందు శ్రీకృష్ణునిచే కౌఁగిలింపఁబడిన యీ గోపికలకు కలిగిన యనుగ్రహము, దేవలోకములోని యపురసలకే కాదు, విష్ణుదేవునితో ఏకాంతమున రమించు లక్ష్మీదేవికి కూడ లేదు. ఇతర స్త్రీల సంగతి చెప్ప వలసిన దేమున్నది? ఏ గోవిందుని యొక్క పదమును వేదములన్నియు అన్వేషించుచున్నవో అట్టి శ్రీకృష్ణుని, తృజించుటకు అశక్యమైన పతిపుత్రాదికమైన స్వజనమును ఆర్యపూజితమైన ధర్మమార్గమును కూడ వీడి, వీరు భజించుచున్నారు. వీరి చరణరేణువులచేత పవిత్రములైన యీ బృందావనములోని పొదగానో తీగగానో ఓషధిగానో అగుదునేని అది ఎంతో సుకృతము కదా! ఎవరియొక్క హరికథాగానము భువనత్రయమును పునీతమొనర్చు చున్నదో అట్టి యీ సందప్రజస్త్రీల పాదరేణువునకు నమస్కారము.”

శ్లో॥ ఏతాః పరం తనుభృతో భువి గోపవధ్వో
గోవింద ఏవ మఖిలాత్మని రూఢభావాః ।
వాంఛంతి యద్భవభియో మునయో
వయం చ కిం బ్రహ్మజన్మభి రనంతకథారసస్య ॥

శ్లో॥ క్వేమాః స్త్రియో వనచరా వృభిచారశీలాః
కృష్ణే క్షుచైష పరమాత్మని రూఢభావః ।
నన్వీశ్వరోఽనుభజతో విదుషోఽపి సాక్షా
ప్రేయ స్తనో త్యగదరాజ ఇ వోపయుక్తః ॥

శ్లో॥ నాయం శ్రియోఽంగ ఉ నితాంతరతేః ప్రసాదః
 స్వర్యోషితాం నశినగంధరుచాం కుతోఽన్యః ।
 రాసోత్సవేఽస్య భుజదండ గృహీత కంఠ
 లబ్ధాశిషాం య ఉదగా ద్ర్వజవల్లవీనామ్ ॥

శ్లో॥ ఆసా మహా చరణరేణుజుషా మహం స్యాం
 బృందావనే కి మపి గుల్మలతౌషధీనామ్ ।
 యా దుస్త్యజం స్వజన మార్హపథం చ హిత్యా
 భేజ ర్ముకుందపదవీం శ్రుతిభి ర్విమృగ్యామ్ ॥

శ్లో॥ వందే నందప్రజస్త్రీణాం పాదరేణు మభీక్షణశః ।
 యాసాం హరికథోద్ధీతం పునాతి భువనత్రయమ్ ॥

శ్రీమద్భాగవతము - దశమస్కంధము - అధ్యాయము 47, శ్లో. 58, 59, 60, 61, 63

కొన్ని నెలలున్న తరువాత ఉద్ధవుడు గోకులము నుండి బయలుదేరెను. యశోదానందులు గోపిగోపకులు కనుల నశ్రువులు నిండుచుండగా ఎన్నో కానుక లొసంగి ఆయనను సాగనంపిరి. ఉద్ధవుడు మధురకు తిరిగివచ్చి వారి భక్తుద్రేకమును కృష్ణునకు నివేదించి ఆ కానుకలను రామకృష్ణుల కొసంగెను. శ్రీకృష్ణుడు గోపికల కొసంగిన సందేశమువలన వారి కెల్లయినను తత్త్వమును బోధింపవలయు ననియే ఆయన యత్నించుచున్నాడనుట స్పష్టమగుచున్నది. గోపికల భ్రమరగీతాది ప్రసంగములవలన వారికి ఆ తత్త్వజ్ఞానము మనస్సులకు పట్టలేదని, స్త్రీ సహజములైన విరహము సవతిమచ్చరము మొదలగు భావములతోనే వ్యథ నొందుచున్నారనియు వ్యక్తమగుచునే యున్నది. తన తత్త్వబోధ వారికి పట్టదని కృష్ణునకు తెలియదా? ఆయన కా విషయము తెలియదని చెప్పుటకు వీలు లేదు. దీర్ఘకాలికమైన వ్యాధికి మందును మ్రింగించినంతనే గుణము కన్పింపదు. అంతమాత్రముచేత అది వ్యర్థమైన దని తలంచుటకు వీలు లేదు. వ్యాధి తగ్గనట్లు కన్పించుచున్నను అది లోపల పనిచేయుచునే యుండును. అవశ్యకమైనచో మఱియొక మోతాడుగా ఆ మందును ఈయవలసియుండును. అది క్రమముగా కొన్ని దినములకు రోగమును నిర్మూలించి పరిపూర్ణమైన యారోగ్యమును కలిగించును. అట్లే శ్రీకృష్ణుడు రాసక్రీడాదికమును అనుపాసముగా చేసి ఆత్మజ్ఞానము అను శ్రేష్ఠమైన యౌషధమును గోపికలకు ఒసంగెను. అది కాలక్రమమున వారియందున్న కామమును కూకటివేళ్ళతో పెకలించి వారికి ముక్తిని కలిగించుననుట తథ్యము. కావుననే వారు జారిణులవలె శృంగార ప్రసంగములను చేయుచున్నను వారియందు రూఢమైయున్న కృష్ణభక్త్యావేశమును చూచి ఉద్ధవుడు వారి పాదరేణువునకు నమస్కరించెను.

కృష్ణుడు గోకులమునకు స్వయముగా పోక ఉద్ధవుని పంపుట గమనింపఁదగియున్నది.

ఈ పేజీ స్థలదాతలు : డా॥ పచ్చిపాల పద్మావతమ్మగారి సపరివారము, బెంగళూరు

గోపికలు శృంగార క్రీడలను కొనసాగించుట ఆయనకు ఇష్టము కాదు. అవి ఆత్మజ్ఞాన మను మందునకు అనుపాసముమాత్రమే. దానిని మాటిమాటికి ప్రయోగించుట ఆయనకు అభిమతము కాదు. దానివలన కలిగిన యనుభూతిని నిమిత్తముగా చేసి వారు తన్ను విరహముతో నిరంతరము స్మరించుచుండవలయుననియే ఆయన యభిప్రాయము. అందువలననే ఆయన అవకాశముండి నప్పటికి తఱచుగా గోకులమునకు పోలేడు.

171. కుబ్జాసంప్రీణన చమనము

కామసంతప్త యగుచు తన్ను గోరిన కుబ్జును స్మరించి శ్రీకృష్ణుడు డొకనాఁడు ఉద్ధవునితో కూడ ఆమెయింటికి పోయెను. ఆమె సంక్రమముతో లేచి ఎదురుగా వచ్చి ప్రణమిల్లి వారికి అర్ఘ్యపాద్యాదుల నొసంగి చెలికత్తెలచేత ఆసనములను తెప్పించి, గంధపుష్పాదులతో అర్చించెను. కృష్ణుడు ఆసనముపై కూర్చుండగా ఉద్ధవుడు శిష్యునివలె తన కొసంగిన యాసనమును చేతితో స్పృశించి క్రిందనే కూర్చుండెను.

శ్లో॥ అథోద్ధవ స్సాధుత యాభిపూజితో నృషీద దుర్వా మభివృశ్య చాసనమ్ ।
కృష్ణోఽపి నూత్నం శయనం మహాధనం వివేశ లోకాచరితా న్యసువ్రతః ॥

శ్రీమద్భాగవతము - దశమస్కంధము - అధ్యాయము 48, శ్లో. 4

పిదప కృష్ణుడు ఆమెకు భోగానందమును ప్రసాదించెను. ఆయన అక్కడ నుండి బయలుదేరుచుండగా ఆమె, “నాతో కొన్ని దినములు రమించుచు నుండుము. నిన్ను వదలలేకున్నాను” అని ప్రార్థించెను. ఆయన ఆమెకు ఆ కామమునే వరముగా నొసంగి ఉద్ధవునితో కూడ తనయింటికి తిరిగి వచ్చెను. సర్వేశ్వరుడు తనకు ప్రసన్నుడైనను ఆ యభాగ్యురాలు కామభోగమునే కోరెను. కాని కైవల్యమును కోరలేదు.

ఈ వస్తువిషయమున కూడ కృష్ణుడు, గోపికలతోవలె, కల్పితమైన శరీరముతోనే క్రీడించెనని గ్రహింపవలసియున్నది. అయినను ఆ కల్పితశరీరమువలననే ఆమెకు సంతానము కలిగెను. ఈ త్రివక్రయందు శ్రీకృష్ణునివలన ఉపక్రోశుండు జన్మించి తండ్రికి భక్తుడై నారదునకు శిష్యుడై స్త్రీశూద్రదాసజనములకు సంస్కారమునుకలిగించునట్టి సాత్వత తంత్రమైన వైష్ణవస్మృతిని రచించెను. ఆంధ్రభాగవతమున ఈయన పేరు ఉపశ్లోకుడని యున్నది.

శ్లో॥ త్రివక్రాయా ముపక్రోశః పుత్రః కృష్ణ మనువ్రతః ।

శిష్య స్సాక్షా న్నారదస్య దధౌ చిత్త మఖండితమ్ ॥

శ్లో॥ తే నోక్తం సాత్వతం తంత్రం యద్ జ్ఞాత్వా ముక్తిమాన్ భవేత్ ।

యత స్త్రీశూద్రదాసానాం సంస్కారో వైష్ణవః స్మృతః ॥

శ్రీమద్భాగవతము - దశమస్కంధము - అధ్యాయము 90, శ్లో. 35, 36

శ్రీనరసింహ శతకము

సీ॥ అడవిపక్షుల కెవ్వడాహార మిచ్చెను
మృగజాతికెవ్వడు మేత పెట్టె?
జల చరాదులకు భోజన మెవ్వడిప్పించె?
చెట్ల కెవ్వడు నీరు చేది పోసె?
స్త్రీల గర్భంబులన్ శిశుల నెవ్వడు బెంచె?
ఫణుల కెవ్వడు పోసెఁ బరగవిషము
మధుపాళి కెవ్వడు మకరంద మొనరించె?
పశుల కెవ్వఁ డొసంగెఁ బచ్చిపూరి?

తే॥ జీవకోట్లను బోషింప నీవె కాని
వెతె యొక దాత లేఁడయ్య వెదకి చూడ!
భూషణవికాస! శ్రీధర్మపుర నివాస!
దుష్ట సంహార! నరసింహ! దురితదూర!

44

దురితములను బాపు నరసింహస్వామీ! అడవిలో విహరించే ఎన్నో రకములైన పక్షులకు ఎవరు ఆహారమును ఏర్పఱియున్నాడు? మృగములు ఎన్నో రకములైనవి యున్నవి వానికి ఎవడు భోజనమును సమకూర్చుచున్నాడు? జలములయందు కూడ ఎన్నో రకములైన జంతువులు భూతతతి ప్రాణసముదాయము నివసించుచున్నది. వానికి ఎవరు అన్నమును ప్రసాదించుచున్నారు? స్త్రీల గర్భములయందు మనష్యులకే కాదు పశు పక్షి మృగ క్రిమి కీటకములయందుండు గర్భస్థ శిశువులకు ఎవరు ఆహారమును ఇచ్చుచున్నారు? మరి పాములకు విషమును ఎవరు పోసినారు? తుమ్మెదలకు తేనెను ఎవరు ఇచ్చుచున్నారు. పసులకు పచ్చిగడిని ఎవరు తయారు చేయుచున్నారు? వీని నన్నింటిని సంపూర్ణముగ నీవే గదయ్యా పోషించుచున్నావు. అట్టి విధాతవు నీవే. నీకంటే అన్యమైనది ఏదీ లేదు. అయ్యా! నీ ప్రభావమును ఏమని వర్ణింతును. ఏమని కొనియాడుదును. నే నెంతవాడను. అల్పజ్ఞుడను. నీ విజ్ఞానము నిరుపమానము. నా దురితములను తొలగింపుము.

ఈ సమస్త భూమండలమునందు గల జీవరాసిని పోషింపగల సామర్థ్యము భగవంతునికి ఒక్కడికే ఉన్నది. ఎవరెవరికి ఎట్టి ఆహారమును పెట్టవలయునో ఆయన ఏర్పాటుగావించియున్నాడు. ఆయనయే గొప్ప ఇంజనీరు. పోషించువాడు. ఆఖరుకు లయింపజేయువాడు కూడ.

వ్యావహారికాంధ్ర మహాభారతం

భీష్మ పర్వము - శ్రీ పురిసండా అప్పలస్వామి

మొదటి ఆశ్వాసము

ఏనుగులసందడితో పెద్దరాణువ వెంటపెట్టుకొని దురుసుగా వచ్చాడు ద్రుపదమహారాజు. దుర్భేద్యమైన సైన్యం వేసుకుని తమ్ములతోనూ, కుమాళ్ళతోనూ కదిలివచ్చాడు విరాటరాజు. యాదవ సైన్యంతో భూమి గజగజలాడిస్తూ వచ్చాడు సాత్యకి. ప్రతాపవాక్యాలు పలుకుతూన్న వీరుల్ని చుట్టు బెట్టుకువచ్చాడు చేకితానుడు. ఒకళ్ళనొకళ్ళు పరియాచికాలాడుకుంటూవున్న గుర్రపురౌతులు తనకి దన్నుగా నడుస్తూవుంటే, మహాధీమాగా తర్లి వచ్చాడు శిఖండి. తమ్ముడితో సహా కలిసి వచ్చాడు మగధసహదేవుడు జరాసంధుడి కుమారుడు. దిక్కులు దిమెత్తి పోతున్నట్టు యుద్ధవాద్యాలు మోగుతూవుంటే సముద్రంలాగ వుప్పొంగుతూ వుండేది అతడి మగధసేన. యుద్ధమంటే వుబ్బిపోతూ రకరకాల ఆయుధాలు పట్టుకుని బలమూ, బలానికితగిన శౌర్యమూ, శౌర్యానికి తగిన దర్పమూ, దర్పానికి తగిన ఉత్సాహమూ కలిగిన సైన్యంతో వచ్చారు ధృష్టకేతువూ, అతడి తమ్ముడూ పాండవుల కళ్ళ వేడుకచేస్తూ. యమకింకరులలాంటి రాక్షస సైనికులతో ఘోరమైన చీకటికొండలాగ నడిచివచ్చాడు ఘటోత్కచుడు. దానికి తగినట్టే వున్నాయి అతడికి పెద్ద పెద్దకోరలు. అతడిచేతిలోని శూలం కాంతులు ఆకాశం జీగేలుమనిపించేవి. వీళ్ళేకాకండా పాండ్యరాజూ, అయిదుగురు కేకయరాజులూ, శైబ్యుడూ, కాశ, కరూశదేశాలరాజులూ ఎంతోమంది తమతమ సైన్యాలతోనూ, తమ తమ జెండాలతోనూ వచ్చారు. ఇలా ఏడు అక్షోణీల పాండవసేనా రణక్షేత్రంలో సమావేశమయింది. ఆ సేనా మొహానికి తిలకంలా తయారయి వచ్చాడు పాండవసేనాధిపతి ధృష్టద్యుమ్నుడు. పరిపూర్ణమైన వీరరసంతో తొణికిసలాడుతూ వుంది అతడిశరీరం. యుద్ధలక్ష్యంతో ఉజ్వలంగా వుంది వీరరేఖ. సూర్యరథంతో సమానంగా వుంది అతడిరథవేగం. ధగధగా మెరుస్తోంది ధనుస్సు. జిగేలు జిగేలు మంటోంది రథంమీది ధ్వజం. ఇలా మహాతేజస్సుతో వచ్చి ఏడక్షోణీలసేనా నడిపించా దతడు.

అలా చతురంగబలాలతో ఆసేన ప్రచండంగా నడిచివస్తూ వుంటే మహారాజా! భూమి గజగజా వణికింది. దిక్కులదిరాయి. సైనికుల తొడతొక్కిడిలో వొకళ్ళనగలు మరొకళ్ళనగలతో రాపాడి

ఈ పేజీ స్థల దాతలు : శ్రీమామిడాల భూమయ్య భూమకృల జ్ఞాపకార్థము
కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టపల్లి.

రాలిన గుండ భూమిమీద రేగినధూళి హెచ్చు కాకండా అణిచివేసేది. ఆయుధాల కాంతులు చల్లని వెన్నెలలయి యుద్ధావేశంలో వీరులకి చెమట్లు పోయకండా చేసేవి. భేరిధ్వనులకి ఆకాశం బద్దలయిపోకండా ఏనుగులు తొండాలతో తుంపుర్లు చల్లేవి. సైనికుల దర్పం దేవతలకి తెలియరాకండా గొడుగులు దట్టంగా అడ్డుకునేవి.

శిబిరంనించి బయలుదేరి కురుక్షేత్రమంతటికీ ఉత్తమప్రదేశ మయిన శమంతక పంచకం దగ్గరికి వచ్చేసరికి ధర్మరాజుకి కుడికన్ను అదిరింది. ఇంకా ఎన్నో శుభశకునాలూ కనిపించాయి. దానికి మెరుగు పెట్టినట్టు ఏనుగులమదం సువాసనా సైనికులు పూసుకున్న వీరగంధాల పరిమళమూ బుజ్జగిస్తూ, మృదువుగా మెల్లమెల్లగా వీసింది మందవాయువు.

దానికి పరమానందభరితుడయ్యాడు ధర్మరాజు. తనలాగే సంతోషంగావున్న తమ్ములూ, తానూ, ద్రుపదుడూ, విరాటుడూ తక్కిన యావన్మందీ తూరుపుదిక్కు మొహమై కౌరవసేనకి ఎదురుగ్గా నుంచున్నారు. తనసైన్యమూ, ఎదిరిసైన్యమూ తైపారువేసి వొకసారి చూసుకున్నాడు ధర్మరాజు. తనసేనలో అందరికీ సంజ్ఞలూ, గుర్తులూ ఏర్పరిచాడు. నాయకులైన రాజులు యావన్మందినీ దగ్గరికి పిలిచాడు. ‘ఈయుద్ధంలో మనం రాజ్యం జయించడమో, లేదా వీరస్వర్గం సంపాదించడమో - ఇదే మన నిశ్చయం. కనక మీ అందరి నిశ్చయమూ కూడా ఇదే అని నాముందు మాట ఇవ్వండి మీరు’ అన్నాడు.

ధర్మరా జలా అనగానే యావన్మందిరాజులూ వీరోచితమైన వాక్యాలతో అతడిముందు ప్రతిజ్ఞ చేశారు. శంఖాలు పూరించారు. తరవాత ఎవళ్ళపటాలంలోకి వాళ్ళు వెళ్ళి నుంచున్నారు. అప్పుడు సిద్ధంగా అమర్చిపెట్టిన ఫలహారాలూ, పళ్ళూ, పువ్వులూ, కర్పూరమూ, కస్తూరీ అది వాళ్ళకి పంచిపెట్టాడు ధర్మరాజు.

ధృతరాష్ట్రుడు : అయితే సంజయా! మనసైన్యం ఎంతో పెద్దది కదా! ఇంతసైన్యాన్నీ ఎదిరించడమంటే కొంచెమైనా జంకలేదా పాండవులు?

సంజయుడు : నీ సందేహం బాగానే వుంది. అయితే చెప్పతాను విను. కౌరవసైన్యం చూసి ధర్మరాజు చిన్నబుచ్చుకోలేదు. అర్జునుణ్ణి చూసి ‘తమ్ముడూ, ఎంతసేనవుందో చూశావోయి కౌరవులది! ముందు తాతగారి తాటిచెట్టు జెందా ఎంత ఘోరంగా అవుపిస్తూ వుందో చూడూ’ అన్నాడతడు.

దానికి అన్నగారి మొహం చూసి చిరునవ్వు నవ్వాడు అర్జునుడు. ‘సైన్యం పెద్దా చిన్నాతో ఏముందన్నయ్యా’ అంటూముక్తసరిగా ఇలా అన్నాడు - ధర్మం వొదిలిపెట్టినవాళ్ళకి

ఈ పేజీ స్థల దాతలు : శ్రీ||శ్రీ|| బుధారపు రాజేశ్వర్ గారి జ్ఞాపకార్థము
కుమారుడు విగాయక్ పరివారము, ముంబయి

ఎంతగొప్పసైన్యం వున్నా వాళ్ళని ఇట్టే గెలవవచ్చు' అన్నాడు వెనుకటికి నారదముని, ద్రోణుడూ, భీష్ముడూ, వింటూండగా వ్యాసమునీ నాతో ఆ మాటే చెప్పాడు. అది అలా వుండనిచ్చ బలా బలాలు విచారించినా మన మేమంత అవుకుగా లేముకదా! చూడూ, అమానుషమైన శక్తిమంతుడు అన్నయ్య భీముడు. ఆయన గదముందు శత్రువులు ఎంతమందయినా నిలవగలరా! ధృష్టద్యు మ్ముడూ, శిఖండి మొదలయిన పాంచాలవీరులు వుండనేవున్నారు. వాళ్ళ పరాక్రమం ముందు సైన్యాల హెచ్చుతక్కువలు పనికివస్తాయా? విరాటరాజూ, శంఖుడూ మొదలైన మత్స్యవీరులూ, సాత్యకీ, చేకితానుడూ మొదలైన యాదవశూరులూ - వీళ్ళంతా నీకు విజయం చేకూర్చందే వొదలరు. మన అభిమన్యుడూ, ఘటోత్కచుడూ మొదలయిన కుమాళ్ళు వొక్కక్కడూ వొక్కొక్క అక్షోణీసైన్యంతో సమానం కదా! అతిలోక సామాన్యమైన బలశౌర్యాలు వీళ్ళవి. నీ దయా, కృష్ణుడి ఆసరా - ఈ రెంటివల్లా గాండీవానికి రెక్కలు వచ్చినట్టుంది. ఇంతెందుకూ ఏనుగులూగ నీ బలం నీకు తెలియదు కాని నీకే కోపంవస్తే దేవతలయినా జోహారు చెయ్యవలసిందే కదా!”

దాంతో వొక్కసారి తెలివి తెచ్చుకున్నట్టు జల్లుకున్నాడు ధర్మరాజు. “బాగుంది. అయితే కౌరవులు పన్నిన వ్యూహానికి తగినట్లు మన సైన్యంతో కూడా వొకమంచి వ్యూహం తయారుచేయించు” అన్నాడు. దానిమీద ధృష్టద్యుమ్నుణ్ణి పిలిచాడు అర్జునుడు. అచలవ్యూహం పన్నమన్నాడు. సేనంతా బాగా సరిచూసి అచలవ్యూహం పన్నాడు ధృష్టద్యుమ్నుడు. వ్యూహం ముందు భాగంలో అభిమన్యుడూ మొదలైన పాండవ కుమాళ్ళనీ, సహదేవుణ్ణి పెట్టాడు. తానూ అక్కడే నిలబడ్డాడు. తనకీ కుమాళ్ళకీ దన్నుగా భీముణ్ణి నియమించాడు. తమ తమ బంధువులతోనూ, సైన్యాలతోనూ చేకితానుణ్ణి, ద్రుపదుణ్ణి దక్షిణభాగంలో పెట్టాడు. అలాగే సాత్యకీనీ, విరాటరాజునీ ఉత్తరభాగంలో నిలిపాడు. నడిమిభాగంలో పడగొండలవంటి ఏనుగులమధ్య రథంమీద తెల్లగొడుగులతోనూ, చామరాలతోనూ ధర్మరాజు బ్రాహ్మలికి బంగారమూ, నూతనవస్త్రాలూ దానం చేస్తూ విజయం లభించాలని వాళ్ళు చేస్తూవున్న ఆశీర్వాదా లందుకుంటూ నుంచున్నాడు. భీష్ముడికి ఎదురుగా పౌరుషంతో శిఖండి నుంచున్నాడు. అతడికి దన్నుగా అర్జునుడు నుంచున్నాడు. వెనుకభాగంలో మగధసహదేవుడూ, ధృష్టకేతూ మీసాలు మెలిపెడుతూ నిలబడ్డారు. ఇలా పాండవుల అచలవ్యూహంకూడా ఎంత అందంగా వుందో అంత భయంకరంగానూ అవుపడింది. వాళ్ళ రథాలు ద్వీపాలనుకో, ఏనుగులు కొండలు. గుర్రాలు కెరటాలు. వీరభటులు ఉగ్రమైన నీటిజంతు వులు. ఇలా మహాసముద్రంలా వుంది వాళ్ళ సైన్యం. ఇటు కౌరవ సైన్యంలోనూ అటు పాండవ సేనలోనూ ఎవరిజెందాలికి లేదు అర్జునుడిరథంమీది కపిధ్వజానికి వున్న ప్రకాశం. ముఖ్యంగా కౌరవ సైన్యం గుండెల్లో దిగులు పుట్టిస్తూ ధగాధగా వెలిగిపోతూ వుండే దది.

ఎర్రటివీ, తెల్లటివీ, నల్లటివీ కవచాలు వేసుకుని ఇలమందల్లో ఆబోతుల్లాగ తమ తమ సేనాదళాలమధ్య తిరుగుతూ వుండే వాళ్ళ ఆకాశానికి వినపడేటట్టు వీరాలాపాలాడుతూ నాయకులు,

కొన్ని దేశాల సేనలు దుర్యోధనుణ్ణి చేరాయి. కొన్ని దేశాలవి ధర్మరాజుని చేరాయి. మరికొన్ని చీలికలయి పోయి ఇటూ అటూ కూడా చేరాయి.

పిల్లలూ ముసలీలూళ్ళూ తప్ప మొలతాడుకట్టిన మొగాడల్లా యుద్ధంలో గెలుపుసాధింతామనే అక్కడికి వచ్చారు. అదంతా చూస్తే నేలపొంగి అంతమందీ అక్కడ చేరా రా అనిపించింది.

ధృతరాష్ట్రుడు : అయితే మనసైన్యమూ పాండవుల సైన్యమూ - ఈ రెంటిలో ఏది పై చేయ్యిగా వుండంటావు?

సంజయుడు : రెంటిలో దేని కేదీ తీసిపోయినట్టులేదు. రెండు సేనలూ వొక్కలాగే వున్నాయి. అయితే కృష్ణుడూ అర్జునుడూ వుండడంవల్ల పాండవుల సైన్యమే కొంత పైచెయ్యిలా అనిపించింది నాకు. పైగా పాండవుల ఏనుగులు ఘీంకారంచేసేసరికి కౌరవుల ఏనుగుల మదధారలు ఇంకి పోయాయి. వాటికోసం వచ్చిన తుమ్మెదలు వొక్కసారి నిరాశపడిపోయాయి. మహారాజా! నీకుమారుడు మంకుపట్టుపట్టి యుద్ధానికి రావడం చూసి పాండవులూ, శ్రీకృష్ణుడూ వల్ల మాలిన సంతోషం పొందారంటే నమ్ము. కృష్ణుడు పాంచజన్యం పూరించాడు. అర్జునుడు దేవదత్తం పూరించాడు. ఆ రెండు శంఖాలూ వినడంతోనే పాండవ సైన్యం కలకలలాడింది. కౌరవయోధుల గుండెలు జలుజల్లుమన్నాయి. మన మానుష వ్యూహంలో నెత్తురు వాన కురిసింది. ఇంకా ఎన్నో దుర్నిమిత్తాలు పుట్టాయి. ఎందుకు పుట్టవూ అంటా. భీష్ముడూ, ద్రోణుడూ, అశ్వత్థామూ, కృపూ - ఈ నలుగురూ యుద్ధానికి బయలుదేరేటప్పుడు ప్రతీసారీ 'పాండవులు జయించాలి, పాండవులు జయించాలి' అంటూ బయలుదేరేతారు. సరే, అదలా వుండనీ. అపశకునాలు చూసి నీ కుమాళ్ళు పిసరంతయినా జంకలేదు. పైగా సేనలో ఉత్సాహం రేకెత్తిస్తూ రణదుందుభులు మోగించారు. దాంతో రెండు సేనలూ యుద్ధంకోసం పురకలువేస్తూ, ప్రళయసముద్రాలలాగ వుప్పొంగాయి. అప్పుడు ఉభయ సైన్యాల నాయకులూ కూడ బలుక్కుని కొన్ని నియమా లేర్పరుచుకున్నారు.

రథాల వాళ్ళు రథాలవాళ్ళతోనే యుద్ధం చేయాలి. ఏనుగులవాళ్ళు ఏనుగులవాళ్ళతోనే పోట్లాడాలి. గుర్రాలవాళ్ళు గుర్రాలవాళ్ళతోనే పోరాడాలి. కాలిబంట్లు కాలిబంట్లతోనే కలబడాలి. శరణన్నవాణ్ణి చంపకూడదు. ఓడిపోయినవాణ్ణి, పారిపోయినవాణ్ణి, యుద్ధం మానేసినవాణ్ణి, ఆయుధాలు లేనివాణ్ణి, సారథుల్నీ, శంఖీలూ భేరీలూ అవీ మోయించేవాడ్యగాళ్ళనీ, ఆయుధాలు మోసుకువెళ్ళే వాళ్ళనీ కొట్టకూడదు. ఉభయ పక్షాలవాళ్ళూ ఈ నియమాలు అంగీకరించారు.

ఉభయ సేనలూ సరూపమైన ధైర్యంతో ఎదురెదురుగా నిలబడ్డాయి. ఎవరిమనస్సులోనూ శాంతిలేదు. అయినా నిశ్చలంగా వున్నా యవి. రంగు రంగులుగా వున్న ఆ రెండు సేనలూ పూలతోనూ, పళ్ళతోనూ వున్న రెండువనాలలా అవుపించాయి. ఎంతట యుద్ధం ప్రారంభిద్దామా

అనే రెండు సేనలూ బాధపడుతున్నాయి. ఉభయ సైన్యాలూ ఎంతట కలబడతాయో, ఎంతట యుద్ధం చూస్తామో అని చిడిముడిపడిపోతున్నారు ఆకాశంమీద దేవతలు.

“తాతా అనుమతింతు”

ఇంతలో యుద్ధానికి సిద్ధంగావున్న ధర్మరాజు తన కవచం విప్పేశాడు. ఆయుధాలూ, కవచమూ రథంమీద పెట్టేశాడు. రథం దిగిపోయాడు. చేతులుజోడించాడు. మాట్లాడకండా తిన్నగా భీష్ముడి దిక్కు నడిచాడు. అతడి అభిప్రాయ మేమిటో పాండవ సైన్యంలో ఎవ్వరికీ అర్థం కాలేదు. భీముడూ మొదలయిన నలుగురు తమ్ములూ, కృష్ణుడూ, సాత్యకీ, అవులైన రాజులూ తడబడుతూ రథాలు దిగి అతణ్ణి వెంబడించారు.

“మేము ఇంతమందిమీ వుంటూ వుంటే, నువ్వు ఇలా నడుచుకు రావడ మేమిటి అన్నయ్యా!” అన్నాడు భీముడు.

“శత్రువులమీద ఎత్తిన ఇంత సన్నాహమూ వొదిలేసి ఇలా వెళ్ళడం దేనికి?” అన్నాడు అర్జునుడు.

“పగవాళ్ళకున్న భయంకాస్తా పోయేటట్టు ఇలా దీనంగా వెళ్ళడ మేమిటి?” అన్నాడు నకులుడు.

“సిద్ధపడి యుద్ధానికిని చేసిన ఇదంతా పాడయిపోయేట్టు ఇలా వెళ్ళడం ఏమంత సబబు?” అన్నాడు సహదేవుడు.

ఇంతమందీ ఇన్ని ప్రశ్నలూ వేస్తూ వున్నా మాట్లాడకండా ముందుకి నడుస్తూనే వున్నాడు ధర్మరాజు.

“ఈయన అభిప్రాయ మేదో బోధ పడింది నాకు” అంటూ వాళ్ళందరినీ వారించాడు శ్రీకృష్ణుడు - “భీష్ముడూ, కృష్ణుడూ, ద్రోణుడూ, శల్యుడూ మొదలైన పెద్దలకి నమస్కరించి, వాళ్ళ అనుమతి పుచ్చుకుని యుద్ధం చెయ్యడం కోసం బయలుదేరా డీయన. పెద్దల అనుజ్ఞ తీసుకుని యుద్ధం చేస్తే విజయం తప్పదంటారు తెలిసినవాళ్ళు. అంచేత అలా చెయ్యడం మంచిదే”

కృష్ణుడిలా చెప్పడంతోనే ధర్మరాజు వెంట వెళుతూన్న రాజులు యావన్మందీ భయపడుతూ, మాట్లాడకండా బొమ్మల్లాగ నుంచుండి పోయారు. కృష్ణార్జునులూ, భీముడూ నకులసహదేవులూ మాత్రం ధర్మరాజువెంట వెళ్ళారు.

అలా ధర్మరాజు భీష్ముడి రథం దగ్గరికి వచ్చేసరికి కౌరవ సైన్యంలో యావన్మందీ ఉత్సాహంతో మెడలెత్తి చూశారు. మన సేనానాయకులు తలావొకలాగ అనుకున్నారు.

ఈ పేజీ స్థల దాతలు : శ్రీ||శే|| శ్రీగంగుల సారాయణగారి జ్ఞాపకార్థము
కుమారుడు శ్రీధర్ భూగుత్ మరియు కుటుంబ సభ్యులు, మెట్రోపల్

“ఈయన ఇంత పిరికా”? అన్నారు కొందరు. “ఇలా భయపడవలినంత ఏం పుట్టి మునిగింది?” అన్నారు కొందరు. భీముడూ అర్జునుడూ నకులసహదేవులూ అభిమన్యుడూ సాత్యకీ విరాటరాజూ ద్రుపదుడూ ధృష్టద్యుమ్నుడూ శిఖండి - ఇంతమందీ వుండగా ఇతడి కేం వచ్చింది?” అన్నారు కొందరు. “ధర్మరాజు భయపడేరకం కాదు. ఎందు కిలా వచ్చాడో మరి!” అన్నారు మరికొందరు.

అక్కడ పాండవసేనలోనూ సైనికులు అలాగే వున్నారు. “ధర్మరాజు మానధనుడు. భీష్ముడితో ఏమిటి మాట్లాడతాడో? ఆయన ఈయనని ఎలా గౌరవిస్తాడో? కృష్ణార్జును లేమంటారో? భీముడూ, నకులసహదేవులూ ఏలా మాట్లాడతారో? వీళ్ళెందు కిలా వెళ్ళారో?” అంటూ రకరకాలుగా ఆలోచిస్తూ నుంచున్నారు.

ఉభయ సైన్యాలూ ఆతురతతో చూస్తూవున్నాయి. మారణాస్త్రాలతో భయంకరంగా వున్న కౌరవవ్యూహం దగ్గిరికి వచ్చాడు ధర్మరాజు. తిన్నగా భీష్ముడి రథం దగ్గిరికి వెళ్ళాడు. ఆయనకి పాదాభివందనం చేశాడు. “తండ్రీ! నిన్ను ఎదిరించి యుద్ధం చెయ్యవలసి వచ్చింది. అందుకని ముందు నీ అనుమతికోసం ఇలా వచ్చాను. నన్ను దీవించి పంపు. శత్రువుల్ని జయిస్తాను” అన్నాడు వినయంగా.

“తప్పకండా జయిస్తావోయి” అన్నాడు భీష్మపితామహుడు - “బాబూ! నువ్వు రావడం నిజంగా మంచిపనేచేశావు. ఇలా రాకపోయి వుంటే నిన్ను శపించేవాణ్ణి నేను. సరే, ఇదేకాక ఇంకా ఏదైనా కోరుకో యిస్తాను. నీపక్షం వచ్చి యుద్ధం చెయ్యమని మాత్రం కోరకు. అదితప్ప ఏదన్నా కోరు.”

“తండ్రీ! అలాగే కానీ,” అన్నాడు ధర్మరాజు - “దుర్యోధనుడిపక్షం వుండే యుద్ధం చెయ్యి. కాని మా క్షేమం మాత్రం నీ హృదయంలో వుండనీ. అంతే చాలు మాకు.”

“సరే, ఇంకా నీ అభిప్రాయ మేమిటో చెప్పు” అని మళ్ళీ అడిగాడు భీష్ముడు. దానిమీద నిన్ను గెలిచేవిధాన మేమిటో అనుగ్రహించు” అంటూ చేతులు జోడించాడు ధర్మరాజు.

ధర్మరాజిలా అడగడంతోనే చిన్న చిరునవ్వు నవ్వాడు భీష్ముడు. “నన్ను ఎదిరించి గెలవడం దేవతలకయినా శక్యం కాదోయి” అన్నాడు.

“అవును. అందుకనే నిన్ను ప్రార్థిస్తున్నాను” అన్నాడు ధర్మరాజు.

“నాచేతిలో ఆయుధం వున్నంతవరకూ నన్ను ఎవ్వరూ జయించలేరు. నువ్వు నా మనవడివి. నా మనస్సు కరిగించి నన్ను ప్రార్థిస్తున్నావు. అయినా, అది చెప్పడానికి ఇంకా సమయం రాలేదు. ఇప్పుడేమీ అనకు. వెళ్ళిపో. మరోసారి వద్దవుగాని” అన్నాడు భీష్ముడు.

సరే, అంటూ సంతోషించాడు ధర్మరాజు. మళ్ళీ ఆయనకి నమస్కరించాడు. తాతగారిమాట శిరోధార్యం చేసుకుని ఆయనదగ్గర సెలవు పుచ్చుకున్నాడు. తరవాత ద్రోణాచార్యులూ,

కృపాచార్యులూ శల్యుడూ - ఈ ముగ్గురిదగ్గరికీ వెళ్ళాడు. కృష్ణుడూ, నలుగురు తమ్ములూ యథాప్రకారం వెంట వెళ్ళారు.

ముందు ద్రోణాచార్యులు దగ్గరికి వెళ్ళి పాదాభివందనం చేశాడు ధర్మరాజు. యుద్ధం చెయ్యడానికి అనుమతించి, ఆశీర్వదించుమని ప్రార్థించాడు.

“స్వయంగా శ్రీకృష్ణమూర్తి మంత్రిగా వుంటే జయం కోసమాశీర్వదించమని ఇతర్లని కోరడం మెండుకూ?” అన్నాడు ద్రోణుడు. “ధర్మం ఏపక్ష ముంటే ఆ పక్షం వుంటాడు శ్రీకృష్ణుడు. కృష్ణుడెటువుంటే జయమూ అటే వుంటుంది.”

దానిమీద “గురుదేవా, యుద్ధంలో నిన్నెలా జయించాలో అనుగ్రహించు” అంటూ తలవంచి చేతులు జోడించాడు ధర్మరాజు.

“నా చేతిలో ఆయుధం వున్నంతవరకూ నన్ను ఎవ్వరూ చంపలేరు” అన్నాడు ద్రోణుడు - నేను ప్రాయోపవేశానికి పూనుకుని అస్త్రసన్యాసం చేస్తేనే నన్ను చంపడం సాధ్యమవుతుంది. అయితే, భరించలేనంత దుర్వార్త వింటేనే కాని వూరికే ప్రాయోపవేశానికి పూనుకోను. ఆవార్త కూడా నమ్మదగ్గ పెద్దమనిషి చెపితేనే నమ్ముతాను. అప్పుడు కాని పగవాడు నన్ను చంపలేడు” అన్నాడు.

ద్రోణాచార్యులు చెప్పింది విన్నాడు ధర్మరాజు. ఆయనదగ్గర సెలవు పుచ్చుకొని కృపాచార్యులు దగ్గరికి వచ్చాడు. అయితే ఆయనని ఎలా చంపడం అన్నమాట అడగడానికి మాత్రం నోరు తిరగలేదు. పాదాభివందనం చేసి మాటాడకండా నుంచుండిపోయాడు. అయితే కృపాచార్యులు మాత్రం గ్రహించేశాడు. “నాకు చావు లేదోయి, కాని నువ్వు జయిస్తావు. నిన్ను దీవిస్తున్నాను” అన్నా డాయన.

అక్కడినుంచి శల్యుడిదగ్గరికి వెళ్ళాడు ధర్మరాజు. అతడి అనుమతీ తీసుకున్నాడు. “మామా! కర్ణుడికి నువ్వు సారథ్యం చేయవలసే వస్తుంది. అప్పుడు అతడి పరాక్రమం కుంగిపోయేమాట లాడాలి నువ్వు. అతణ్ణి చికాకుపెట్టేయ్యాలి. ఈ మాత్రం వరమియ్యి నాకు” అంటూ అతణ్ణి కోరాడు.

“యుద్ధానికి ఉద్యోగిస్తున్నప్పుడే నీకు మాట ఇచ్చాను” అన్నాడు శల్యుడు - “తప్పకండా నామాట నేను చెల్లించుకుంటాను”

ఇలా ఆ నలుగురిదగ్గర అనుమతి పుచ్చుకుని తమ్ములతో తిరిగి వచ్చేశాడు ధర్మరాజు. ఇంతలో ఉభయసైన్యాలూ పన్నిన వ్యూహాలు చూసే కుతూహలంతో వచ్చిన కర్ణుడిదగ్గరికి

ఈ పేజీ స్థల దాతలు : శ్రీబండి గిద్దయ్యగంగుబాయి గారల జ్ఞాపకార్థము
కుమారులు శ్రీ లక్ష్మీనారాయణ , రాంప్రసాద్ కుటుంబ సభ్యులు, ముంబయి

వెళ్ళాడు శ్రీకృష్ణుడు. “కర్ణా! భీష్ముడిమీద అలిగి యుద్ధం మానేశావటకదూ! బావుంది. అయితే, అతడు కళ్ళుమూసేదాకా పాండవులపక్షం వచ్చి నీ యుద్ధ నైపుణ్యం కాస్తా అతడికి చవిచూపడం బావుండదూ!” అని కవ్వించా డతణ్ణి.

“అదేమన్నమాట. కృష్ణా!” అన్నాడు కర్ణుడు - “నాకు భీష్ముడిమీద కోపమే కాని దుర్యోధనుడిమీద కాదే. భీష్ముడిమీద కోపంవల్లే యుద్ధానికి దూరంగా వున్నాను. అంతే కాని దుర్యోధనుడికి అర్పించిన ఈ ప్రాణం మరొకరికోసం వినియోగిస్తా ననుకోకు.”

కర్ణుడి నిశ్చయానికి సంతోషించాడు కృష్ణుడు. అతడి దగ్గరనించి ధర్మరాజు దగ్గరికి వచ్చేశాడు.

కౌరవ సైన్యంనించి వచ్చేసి మళ్ళీ వెనక్కితిరిగాడు ధర్మరాజు. “ఇదిగో, మీలో ఎవ్వరైనా సరే. మాలో చేరాలనివుంటే, వెంటనే రావలసిందని ఆహ్వానిస్తున్నాను. అలా వచ్చినవాళ్ళని నా తమ్ములతో సమానంగా ప్రేమతో చూసుకుంటాను” అంటూ కౌరవులందరూ వినేట్టు గట్టిగా గొంతెత్తి అన్నాడు.

దాంతో “నేను వస్తాను. నన్ను కలుపుకోండి అన్నాడు నీకుమారుడు యుయుత్సుడు. “తప్పకండా వచ్చెయ్యి. నిన్ను నా అయిదో తమ్ముడిలా చూస్తాను” అంటూ ప్రేమతో ఆహ్వానించాడు ధర్మరాజు. దుర్యోధనుడి దుర్గుణాలూ పాండవుల సద్గుణాలూ ఏకరవుపెడుతూ తన సర్వసైన్యంతోనూ ధంకానగారాలతోనూ వెళ్ళి పాండవసేనలో కలిశాడు యుయుత్సుడు. మహారాజా! ఎక్కడా వున్నదే సవతిపిల్లలికి పరస్పరం పడకపోడం, అదలా వుండనీ. యుయుత్సుడు తనతో కలవడంతోనే ఎంతో సంతృప్తిపడ్డాడు ధర్మరాజు. ఆదరవాక్యాలతో అతణ్ణి ఎంతో అంత సంతోషపెట్టాడు. తరవాత తన రథం మీదికి తాను వచ్చేశాడు; కవచం వేసుకున్నాడు; తూణీరం కట్టుకున్నాడు; ధనుర్బాణాలు పట్టుకున్నాడు. సేనసేనంతా వొక్కసారి ఉత్సాహంతో కోలాహలం చేసింది తూర్వారవాలు చెలరేగాయి.

భీముడూ, అర్జునుడూ, నకులసహదేవులూ, తక్కిన రాజులూ ఎవరిరథాలు వాళ్ళెక్కి తమ తమ కీలకస్థానాల్లో నుంచున్నారు. అచలవ్యూహం మళ్ళీ యథా ప్రకారం సిద్ధమయింది. ధర్మరాజు పెద్దలమీద కనపరిచిన వినయానికి ఉభయ సైన్యాలూ మెచ్చుకున్నాయి. పాండవులు లోగడ అనుభవించిన బాధలు కొందరు జ్ఞాపకం చేసుకున్నారు. సంధికోసం వాళ్ళు చేసిన ప్రయత్నాలూ ప్రశంసించారు కొందరు. (ఇంకా వుంది.)

సికిందరాబాద్ రాజరాజేశ్వర్ నగర్ ఓల్డ్ బోయిన్ పల్లి భగవాన్ శ్రీసత్యానందమహర్షి గీతా సత్సంగ భవన 7వ వార్షికోత్సవము డిశంబరు 25వ తేది జరుగును భక్తులందరు పాల్గొన వలసినదిగ కోరడమైనది.

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

20వ తేదీన ఉదయము శ్రీస్వామివారు, భక్త భృందము వారు విశాఖపట్టణం చేరారు.

1-10-1961న రాత్రి శ్రీ వేలమూరి సత్యనారాయణ మూర్తి, శ్రీ వేదుల విశ్వేశ్వర సోమయాజులు, శ్రీవినుకొండ వెంకటజగన్నాథరావు, దాసు ఆదినారాయణ, వి.యస్. శాస్త్రి, భారతీదేవి, గొల్లపూడి రమణమ్మ, ఆర్. రాయడమ్మ మొదలగు వారితో మన మహర్షులవారు మద్రాసు ఎక్స్‌ప్రెస్‌లో బయలుదేరారు. అనకాపల్లి దాటినపిమ్మట వి.ఎన్. శాస్త్రి ప్రక్కన వున్న ఇరువైపుల పొలములోని పైరును చూచి “అయ్యో! నీరు లేక ఈపైరెంతగనెండి పోవుచు క్షీణదశకు వచ్చుచున్నదో” అనిరి. శ్రీ గోగుల సూర్యనారాయణగారు ‘ఉదయమైనదిగదా! స్నానముచేయుటకు నీరు లభ్యమైన బాగుండును’ అనిరి. వెంటనే శ్రీ దారాజానకి రామయ్యగారు మన సద్గురు సత్యానంద భగవానులను మనఃపూర్వకముగ విశ్వసినై సర్వము దానంతటదే సర్దుకుంటుందని అన్నాడట! శ్రీ భగవానుల మీద మనకు సంపూర్ణ విశ్వాసముంటే మన కోరికలు సిద్ధిస్తాయి అని వారిలో వారు అనుకుంటువుంటే, ఉన్నట్లుండి వర్షము ప్రారంభమై కుంభవృష్టిగా మారిందట. అచటి స్థానికులైన ప్రజలు గూడా సంతోషించారు. ఎలమంచిలి స్టేషన్‌లోదిగి శాంత్యాశ్రమానికి వెళ్ళారు. ఎలమంచిలి భక్త సమాజమువారు భగవానులకు నమస్కరించిరి శ్రీ ఏలూరి పాపారావు మొ॥ వారు స్వామి వారిని భద్రంగా తీసుకొని వెళ్ళారు. ‘తుని’ భక్త సమాజంవారు శ్రీవారికి స్వాగతం పలికారు. పిదప కుంభవృష్టి ఆగిపోయింది. శ్రీ భగవానుల వారి నామస్మరణతో వర్షం రావడం, కొద్దిసేపటికే వర్షం ఆగిపోవడం జరిగెను. ఎల్లరు విస్మయాన్ని పొంది భగవాన్‌పై అత్యంత విశ్వాసాన్ని వ్యక్తం చేసారు. శాంత్యాశ్రమవాసులంతా స్వామి వారికి మంగళహారతులతో ఘనముగా స్వాగతం పలికారు, విశాలముగ ఉండే ఆ శాంత్యాశ్రమము మంచి చెట్లతో, రమ్యమైన ప్రకృతితో ఆకర్షణీయముగా ఉంది. శ్రీ ఓంకారేశ్వర స్వామివారు మన మహర్షులకు ఎదురు వచ్చి ఆహ్వానించారు. పరస్పర సంభాషణములైన తరువాత భక్తులు తమ తమ నివాసమునకు వెళ్ళియుండిరి. ఆ సాయంకాలం ఆశ్రమములో మహాసభ జరిగినది. శ్రీ మహర్షులవారు ఆ సంగీతసభను తమ ఆధ్యాత్మిక శక్తితో ప్రారంభించుచు “సంగీతమొకమహా యోగము” అను దివ్యాంశమును గంభీర భావబంధుర మహాదానంద దివ్యతన్మయశైలిలో ఉపన్యసించి శ్రోతల నానందపరవశులు గావించిరి. శ్రీ సత్యానంద మహర్షులవారు ఈ ఆశ్రమానికి వచ్చినందువలన మాకు మహాదానందము కలుగుతు వుంది. ఈ ఇద్దరు స్వాములు లోక కల్యాణార్థం వివిధ

సంస్థల నడుపుతున్నారని. వీరికలయిక అవుతుందని మేము ఊహించలేదని భక్తులు వ్యక్తం చేశారు. శ్రీ మహర్షులు తర్వాత ఆధ్యాత్మ విజ్ఞానాన్ని గూర్చి ఉపన్యసించారు. తొలుదొత్త శ్రీ ప్రసాదరావుగారు శ్రీ సత్యానంద మహర్షుల వారీయాశ్రమమునకు వచ్చినందులకు మాకందరికి మహదానందము కలుగుచున్నదని వ్యక్తం చేశారు. ఇరువురి మహాత్ములకలయిక వలన, అఖండ సేవ వలన, ధర్మము, జ్ఞానము దినదినాభివృద్ధి నొందుచుండునని ఉపన్యసించిరి. పిమ్మట శ్రీ సత్యర్షులవారిని ఆశ్రమవాసులు హరి నామ సంకీర్తనతో వసతి గృహమునకు తీసుకొనివెళ్ళిరి. 2-10-61న ఆశ్రమ వాసి యొకరు పాఠశాలను, వైద్యశాలను, గ్రంథాలయమును, భూగర్భగుహను శ్రీభగవానులకు చూపించియుండిరి. “సోహం సదనమున” మహాసభ ఏర్పాటు చేయబడెను. శ్రీ ఓంకార స్వాముల వారును, శ్రీ సత్యానంద మహర్షుల వారును సుందరమగు ఆసనముల నాసీనులైరి. భగవాన్ శ్రీ సత్యానందమహర్షులవారు “సాధనజేయని వారికి కేవలము నిర్మల నిర్జన పవిత్ర స్థలము సహకరింపదుగాని తీవ్ర జిజ్ఞాసతో సాధనచేయువారి కిట్టి పవిత్రస్థలములు, బహు ముఖముల సహకారులగును. శరీరమునకు శిరస్సు, హస్తములు, మొండెము, కాళ్ళు, చేతులు యెట్లు ముఖ్యములో ఆధ్యాత్మిక శరీరమునకు జ్ఞాన, యోగ భక్తి కర్మలు సమానముగ అనుష్ఠింప బడవలయును. ఏ అవయవము లోపించినను వికలాంగత సిద్ధించునట్లు ఏ యోగము అనుష్ఠింపబడక పోయినను ఆధ్యాత్మ తత్త్వము సమగ్ర రూపము దాల్చ జాలదు. అంతరమున జ్ఞాన భక్తి యోగముల ననుష్ఠించుచు బాహ్యమునకు కర్మయోగమును హృత్పూర్వకముగ ననుష్ఠింపవలయును. ఈ నాల్గు శ్రీ సత్యానందాశ్రమమునందు శ్రీ శాంత్యాశ్రమమునందును సమన్వయ భావనతో అనుష్ఠింపబడుచున్నవని యుపన్యసించియుండిరి. పిమ్మట పరమపూజ్యులైన శ్రీ ఓంకారస్వాములవారు శ్రీ గాంధీజయంత్యుత్సవ సందర్భమున శ్రీ సత్యానందమహర్షుల యొక్కయు, వారి శిష్యుల యొక్కయు సమక్షమున ఈ సోహం సదనమునకు ప్రారంభోత్సవము సల్పుట పరమానందము. ఉచ్చాసనిశ్చాస్వములలో “సోహం” మంత్రమును జపింపవలయును. ఆ పరమాత్మనే “నేను” అని “సోహం” మంత్రమునకు అర్థము. వివేకముతో దుష్టకృత్యములను త్యజించి, శిష్టకార్యముల ననుష్ఠించుచు లోకమున ప్రవర్తింపవలయును అని శ్రీవారు ప్రబోధించిరి. శాంతి ప్రార్థనలతో, భజనలతో రెండవదినము కార్యక్రమము ఆనందసమాప్తి నొందెను. 3వ తేది 3-1-61 మంగళవారము ఉదయము శ్రీ ఆశ్రమ కార్యదర్శిగారు శ్రీ సత్యానంద మహర్షుల వారిని, భక్త బృందమును ఆశ్రమములోనున్న వైద్యశాలను, పోస్టాఫీసును, శాంతి గ్రంథాలయము చూపించిరి. శ్రీ రాగం ఆంజనేయులుగారి కోరికను మన్నించి ‘పిఠాపురం’ మీదుగా గుంటూరు శ్రీరామనామక్షేత్రానికి చేరిరి. అచటికి శ్రీ బ్రహ్మానంద తీర్థ స్వామివారు కూడ వచ్చియుండిరి.

ఈ పేజీ స్థలదాతలు :

శ్రీ||శ్రీ|| శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

వారు స్వామివారికి భక్తితో సాష్టాంగ నమస్కారము చేసి ఆసీనులైనారు. సాయంత్రం శ్రీరామకోటి మందిరం, శ్రీకోదండరామ మందిరం, శ్రీ కోదండరామ శ్రవణసదనం, శ్రీ శంకరామానుజ మధ్య వల్లభాచార్య, శ్రీరామకృష్ణ, రమణ, తుకారాను, రామతీర్థాది మహాత్ముల తైలచిత్రముల తోడను, వారు వాడిన వస్త్రాదిఖండములతోడను, సర్వతీర్థస్మృతి చిహ్న వస్తువులతో గూడిన భాగవత సదనమును, యజ్ఞశాలను, శ్రీరామతీర్థమును, ధ్యానమందిరములను, అతిథిగృహములను, కార్యాలయమును, శ్రీ సరస్వతీ నిలయమును, ఉచితవైద్యశాలను శ్రీభగవానులవారికి భక్తులకు చూపించిరి. అచటి ప్రశాంత గంభీర ఆధ్యాత్మిక వాతావరణానికి ఎంతో సంతోషాన్ని వ్యక్తం చేశారు.

4-10-61 సాయంకాలము 5-30 గం||లకు శ్రీ భాగవత సదనంలో సమావేశం ఏర్పాటు చేశారు. నామసంకీర్తనానంతరము శ్రీ సత్యానందమహర్షుల వారు వేదిక నధిరోపించి 'గీతాప్రాశస్త్యాన్ని' గురించి సహజగంభీర మృదుమధుర స్వరంతో సర్వులకు ఆనందాన్ని కల్పించారు.

5-10-61 సాయంకాలము మహర్షుల వారు 'భక్తి సౌలభ్యాన్ని' గూర్చి భక్తులు తన్మయులగునట్లు ఉపన్యసించారు.

6-10-61 తేది నుండి శ్రీ భగవానులవారు మరియు ఆశ్రమ వాసులగు శ్రీ బ్రహ్మానంద తీర్థస్వామి, శ్రీభారతీదేవి, శ్రీ జి.రమణమ్మ, భమిడిపాడి లక్ష్మీ దేవమ్మ, శ్రీ ఆర్. రాయుడమ్మ గారలందరు ఒక నెల రోజులు తిరుపతి - కన్యాకుమారి వరకు ఆనందముగా దక్షిణ భారత యాత్రపూర్తిగా ముగించుకొని తిరిగి శ్రీ సత్యానందాశ్రమమునకు జేరియుండిరి.

12-3-1962 నుండి 17-3-62 వరకు 'తాతానగర్' శ్రీ సత్యానందసేవాసమితి వారి ఆహ్వానాన్ని పొంది వివిధ ప్రాంతములలో వేదాంత విషయముపై ఉపన్యాసములిచ్చారు. - శ్రీభగవానులవారు

12-6-62 నుండి 15-6-62 వరకు నెల్లూరు జిల్లా 'కోవూరు'లో శ్రీ శింగంశెట్టి శేషాచలం శ్రేష్ఠి గారి ప్రార్థన సంగీకరించి శ్రీ కన్యకాపరమేశ్వరి దేవాలయములో శ్రీ సత్యానందమహర్షులవారు ఉపన్యాసములనొసంగి భక్తులకు ఏకాగ్రతను కలిగించారు. ప్రతిదినం కారులో ఇనమడుగు నుండి కోవూరుకు వెళ్ళి కార్యక్రమములనొసంగేవారు. వారి వెంబడి శ్రీ బ్రహ్మానంద తీర్థస్వాములవారు వెళ్ళేవారు. శ్రీ భగవానులవారి మహోపన్యాసములను వేలాది మంది స్త్రీ, పురుష, బాల, వృద్ధులు, శ్రద్ధతో, ఏకాగ్రచిత్తముతో శ్రవణమొనర్చి తన్మయులై బ్రహ్మానందమును పొందిరి.

16-6-62 ఉ|| 9-30 గం||లకు శ్రీ మహర్షులవారు భక్తులతో కలిసి బాలయ్య కారులో కోవూరు తీసుకొని వెళ్ళిరి. ఆనాడు 12-00 గం||లకు భగవన్నామ సంకీర్తనలు మారుమ్రోగుచుండ, ఋత్విక్కుల వేద పఠనము మిన్నంటు చుండ, మంగళవాయిద్యము చెలరేగుచుండ ప్రత్యక్షపరమాత్మ

స్వరూపులును, అవతార పరిష్కలును, పరమహంసచక్రవర్తులనునగు శ్రీ సత్యానంద భగవానుల వారు తమ అమృత హస్తములతో శ్రీ కన్యకాపరమేశ్వరీ ప్రతిష్ఠను గావించి, పిమ్మట శ్రీ సీతారామలక్ష్మణుల, హనుమంతుల ప్రతిష్ఠను గావించి, కొంత వడి ధ్యానమగుర్చి, అద్భుత శక్తుల నావిగ్రహములలో నావేశింపజేసిరి. తరువాత వేలాది ప్రజలకు అన్నదానము జరిగినది. ఇట్లు ఆనందకరముగను, జయప్రదముగను, మహావైభవముగను, సాక్షాత్ భగవత్స్వరూపులును, వేదాంతానుభవమహాశక్తి సంపన్నులును, బ్రహ్మతేజో విరాజితులను, ఋషీంద్రులునునగు శ్రీ సత్యానంద మహర్షులవారిచే శ్రీ వాసవీకన్యకాపరమేశ్వరీ దేవి మహాప్రతిష్ఠ సంపూర్ణత్వము దాల్చినది.

27-1-68 నుండి 31-1-68 వరకు శ్రీ యండవల్లి వెంకట్రామయ్య శ్రీకే. సూర్యనారాయణ శాస్త్రి మున్నగువారల ప్రార్థన నంగీకరించి శ్రీ మహర్షులవారు, శ్రీ బ్రహ్మానంద తీర్థస్వామితో, శ్రీకృష్ణవేణమ్మగారితో కలిసి 10 గం||లకు సికింద్రాబాదు స్టేషన్ చేరియుండిరి. శ్రీ కె. సూర్యనారాయణ శాస్త్రి గారి గృహములో ఆతిథ్యమును స్వీకరించిన తరువాత సాయంత్రం గం|| 6-30 లకు శ్రీ శాస్త్రి గారు భగవానులవారిని వారి కారులో శ్రీ లక్ష్మీనారాయణ మందిర మునకు తీసుకొని వెళ్ళేవారు. శ్రీ వారి గీతోపన్యాసములు ముగిసిన తరువాత తిరిగి వారి కారులో వసతి గృహమునకు తీసుకొని వెళ్ళేవారు. భగవానులపై శాస్త్రిగారికి ఎంతో విశ్వాసము, నమ్మకము, శ్రీ మహర్షులవారి కార్యక్రమమునకు వందలాది ముముక్షువులు, పండితులు, ఉద్యోగులు, మొదలగు వారు వచ్చి శ్రీ సత్యానందమహర్షులవారి గీతోపన్యాసములను అత్యంత భక్తి శ్రద్ధలతో శ్రవణ మొనర్చుచు “ఇట్టి అనుభవపూర్వక ఉపన్యాసముల నిదివరకు విన లేదని, శ్రీ వారిని స్తుతించుచు ఆనందకరముగ తమతమ గృహములకు వెళ్ళేవారు. 31-1-68 రోజున శ్రీ భగవానులవారు శ్రీ సచ్చిదానందాశ్రమానికి వెళ్ళి స్త్రీలలో ఆధ్యాత్మిక చైతన్యము కలిగించడానికి ఇట్టి ఆశ్రమములు అవసరము అని, మాతృదేవతలు విద్యావంతులై, ఆధ్యాత్మిక విద్యనాణ్ణించిన మన భారతదేశము సర్వవిశ్వములో అగ్రస్థానం పొందాలనియు, భారతీయసంతాన

విజ్ఞప్తి

**పేజీస్థలదాతలుగా చేరండి. పత్రికాభివృద్ధికి తోడ్పడండి.
మీకు నచ్చిన ఒక మంచి వాక్యమును వ్రాసి 200/- పంపండి.**

ఆ సూక్తి మరియు మీ పేరు పత్రికలో ప్రకటింపబడును.

మీరు పంపే సూక్తి ఒక్క లైను మాత్రమే ఉండాలి.

ఈ పేజీ స్థలదాతలు : కీ.శే. సి.హెచ్. కన్నయ్యగారి జ్ఞాపకార్థము కుమారుడు శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

మునకు ప్రథమ గురువులు తల్లులుగాన, ఆధ్యాత్మవీరులనుతయారొనర్చగలరినియు, వాస్తవమునకు తల్లుల శిక్షణయే బిడ్డలకు భావి భాగ్యోదయ సద్విషయిక నిర్మాణమునకు సర్వవిధముల హేతుభూతమనియు, ఎన్నెన్ని భౌతిక సంపదలున్నను ఆధ్యాత్మిక సంపద లేనిది జీవితము పరిమళవంతమై శోభిల్లదనియు, స్త్రీల త్యాగము వలననే మనకు స్వరాజ్యము చేకూరినదనియు, ఇక మీదట స్వరాజ్యము గూడ చేకూరగలదనియు విపులీకరించుచు నుపన్యసించియుండిరి. శ్రీవారి గంభీరోపన్యాసమును విని వందలాది మహిళామనులు బ్రహ్మానందమును పొంది శ్రీవారిని వేనోళ్ళ కీర్తించారు.

శ్రీ వారి రాకకొరకు ఎదురుచూచుచున్న భగవాన్ శ్రీ సత్యానందమహర్షి భక్తమండలి ముంబయి మాజీ కార్యదర్శి యగు శ్రీ మచ్చా వెంకటస్వామి కార్యనిర్వాహక సభ్యులగు శ్రీ డి. అంజయ్య మొ॥వారు శ్రీవారి గీతోపన్యాసములను విని ఆనందించారు. ఈ విధముగ కార్యక్రమము ఆనందముగ జరుగుచుండ శ్రీ పింగళి సుబ్బరామయ్య (హరేరామయ్య) శ్రీ గాయత్రీ పీఠాధిపతులు శ్రీ విద్యాశంకరభారతీ స్వాములవారు కార్యాంతరమున సికింద్రాబాదురాగ శ్రీవారిని ఆహ్వానించిరి.

3-2-63 నుండి 5-2-63 వరకు శ్రీ సత్యానందమహర్షులవారు శ్రీ విద్యాశంకర భారతీ స్వాముల వారును భక్తుల ఆహ్వానమునంగీకరించి యిరువురు మహాత్ములు వైదాంతిక దివ్యాంశముల నుపన్యసించి భక్తుల నానందింప జేసిరి ఈ విధముగా ఆనందమహోత్సవములతో కార్యక్రమములు జరుగుచుండ 5-2-63 గీతాజ్ఞాన యజ్ఞ అంతిమదివసము. ఈ నాడే శ్రీమహర్షులవారి అనుభవరసపూరిత దివ్యతత్త్వ బోధను వినుభాగ్యము శేషించినది. యికనెంతకాలమున కట్టి భాగ్యము మనకు గలుగునోయనుచింత భక్తులనందరిని నావరించినది. ఆనాడు శ్రీవారు దైవావేశ పరవశులై “ఎన్నియుగములు గడుచుచున్నను గీతాబోధ ఆయుగముల కన్నిటికి సరిపోయినదై తత్త్వమును బోధించుచుండుననియు, కాన గీతాధర్మమును గ్రహించి యనుష్ఠించిన వ్యష్టిగ తనకును, సమష్టిగ సర్వలోకమునకును, కల్యాణముకలుగుననియు అందరి మనస్సులు ద్రవీభూతములగున ట్లుపన్యసించిరి. పిమ్మట అభినందన సన్మాన పత్రమును మహాసభలో పఠించి శ్రీమహర్షుల పాదపద్మములపై సమర్పించిరి.

సికింద్రాబాదు సుజన సంఘ సభ్యులు భగవాన్ శ్రీ సత్యానందమహర్షులవారికి భక్తి పూర్వకముగ సమర్పించుకొనిన

: కృతజ్ఞతా ప్రసూనాంజలి :

సర్వయోగ సమన్వయ శిక్షణాత్మక శ్రీ సత్యానందాశ్రమ సంస్థాపకులు, పరమహంస పరివ్రాజకాచార్య సర్వసిద్ధాంతనిరుపమాచార్య పాదులు, భగవదుపనిషత్సార, బ్రహ్మవిద్యాధిపత్య సార్వభౌములు, అపర భగవదవతారులగు భగవాన్ శ్రీరమణ మహర్షులవారి అనుంగ శిష్యులును,

స్థిత ప్రజ్ఞులును, నిర్వికార నిరంజన ఆత్మసాక్షాత్కార తేజోవిరాజితులును, యతి శేఖర భాషితులును, భగవద్రూపులైన భగవాన్ శ్రీ సత్యానంద మహర్షులవారి పాద పద్మములకు వినములమై సమర్పించుకొను కృతజ్ఞతా ప్రసూనాంజలులు.

స్థిత ప్రజ్ఞులైన భవదీయాధ్యాత్మిక విజ్ఞాన వ్యాప్తి “శ్రీవిశ్వమీమాంస” అను మాసపత్రిక ద్వారా విశ్వవ్యాప్తమొనరించుటలో అంతర్గత నిర్దిష్టతత్త్వము గణనీయమైనది. పదంపడి యుష్మదీయనిరంకుశ ప్రజ్ఞానిత, తర్కమీమాంసాయుతప్రమాణ బద్ధాధ్యాత్మిక వాక్కుధాలు ధార పాతముగ వర్షింపజేసి, చరితార్థత ప్రసాదించినవి. భవదీయామేయమేధాసంపత్తికి, నిగ్రహోనుగ్రహదక్షతకు, అఘటఘటనాసంవర్ధిత సమర్థతకు, ప్రతిభాసమన్వయసంపన్నతకు మా నమోవాకములు

యతిశేఖర వర్యా! సమర్థ సద్గురూ! పీడిత ప్రజానీక సముద్ధరణ దీక్షా బద్ధ కంకణుడవై, లోక కల్యాణార్థమై పిన్న వయస్సుననే జ్ఞాన దండము ధరించి, మా వంటి అజ్ఞుల విజ్ఞుల జేయ విశ్వసంచార మొనర్చు మీ నిస్సార్థత్యాగనిరతికి మాచెంగవములు. సమస్త యోగ సమన్వయ నూతన సిద్ధాంత విజ్ఞత మీయందే పర్యవసించుచున్నది. విశ్వవంద్యా! మహర్షివరేణ్యా! అజ్ఞులకు బంధుదవు మాయకు నియామకుడవు. పండితులకు కరదీపమవు. అట్టి మీకు నిరాజన నిట్టూర్పు నివాంజలులు.

పరబ్రహ్మజ్యోతీ! జ్ఞాన భాస్కరా! సూటిగ హృదయములకు హత్తుకొను లోకాంతర దృష్టాంతసంయుత మీ ఆధ్యాత్మ విజ్ఞాన ప్రచార ధోరణి విచిత్ర మనోరంజితమైనది. విశిష్టమైనది. సత్సంప్రదాయ ప్రమాణబద్ధములైన మీ అమృతమయ మధుర వాక్కులు మా స్మృతి పథమును వీడనివై మా విజ్ఞాన కౌతుకము కృశింపనిదిగా, నశింపనిదిగా ఆవిర్భవింపజేసి మీ ఆదేశిత తత్త్వము విశ్వవ్యాప్త మొనరించుటలో అనేకత్వముగ గన్పించు మమ్ములను, ఏకత్వముగా గన్పించు మిమ్ములను, ఏకత్వముగ, ఏకోన్మథముగ నొనర్చి శిరోధార్యముగ నిర్వహించు శక్తిని, ఆదర్శకృతజ్ఞతా చిహ్నముగ వ్యాప్తిజేయ సామర్థ్యమును ప్రసాదింపగలండులకు చేతులెత్తి ప్రార్థించుచున్నాము.

విశ్వరూపా! కరుణానిధీ! మలమునలుముకొని, ఆక్రందించుపసికండులను, శుభ్రపరచి తీర్చిదిద్ది ముద్దాడు మాతృమూర్తివలె అజ్ఞానమలసక్తములైన, నిర్దేశిత మార్గాన్వేషులమైన ఈ బిడ్డల హృదయాకాంక్షితమైన యుష్మదీయ పునరాగమన, పునఃదర్శనము పదేపదే ప్రసాదించి, జిజ్ఞాసువులమైన మాకు కృతార్థత కటాక్షించి పుణీతులుగ జేయ వినములమై అంజలి ఘటించి, మోకరిల్లి, కృతజ్ఞతా పూర్వక వేడి కన్నీటి బాష్పాంజలుల సమర్పించు ఈ మంద భాగ్యుల

ఈ పేజీ స్థలదాతలు : శ్రీ||శే|| శ్రీ బండి లింబయ్యగారి జ్ఞాపకార్థము శ్రీమతి బండి గుమిత్రి

సర్వయ్యదంపతులు, శ్రీసత్యానంద వృద్ధాశ్రమము, కిసాన్ సిగర్, నిజామాబాద్ బెల్లా

బాగోగుల మీ భుజస్సంధమున వహించి తరింప చేయ ప్రార్థించుచున్నారము. మీ కృపాలభి
దర్శన, శ్రవణ భాగ్య విశేషకుల మగు మా నమోవాకములు.

సుజన సంఘము సికింద్రాబాదు

ఇట్లు

డి.హెచ్. సాంబమూర్తి, 5-2-1963

6-3-63న శ్రీ సత్యానంద మహర్షులవారు విశాఖపట్టణము శ్రీ సత్యానంద విశ్వవిహార్ జేరిరి. శ్రీ కాకుళము పురప్రముఖుల ఆహ్వానాన్ని మన్నించి శ్రీకాకుళం చేరారు. స్టేషన్ నుండి భక్తులు గొప్ప ఉత్సాహంగా, జయజయ నినాదాలతో స్వామి వారిని తీసుకొని వెళ్ళారు. శ్రీ జగ న్నాథరావు, శ్రీ అంధవరపు తవుడు మున్నగు వారు శ్రీ వారిని పుష్పాలంకృతుల జేసి మంగళ వాయిద్యాలతో, సంకీర్తనలతో, గొప్ప ఉత్సవమును జరుపుచు శ్రీ కృష్ణార్జున మందిరమునకు జేర్చి మంగళ హారతులిచ్చారు. శ్రీ మహర్షులవారు 26-3-64 నుండి 4-4-64 వరకు శ్రీ కాంతమ్మ శ్రీ భమిడిపాటి లక్ష్మిదేవమ్మలతో శ్రీకాకుళంలో ఉండి ఉపన్యాసములనొసంగినారు. మందిరములో శ్రీ మహర్షులవారి గీతోపన్యాసములనాలకించి ఆనంద పరవశత్వము బొందిన శ్రీ సామవేదం సూర్యనారాయణ శాస్త్రి (సంస్కృత పండితులు) గారు శ్రీ వారిని స్తోత్రించుచు ఈ శ్లోకములను మహా సభలో చదివి శ్రీ మహర్షులవారికి సమర్పించారు.

శ్రీ సత్యానంద నుతి

1. సత్యానందమహర్షి రేష భగవాన్కృష్ణార్జునే మందిరే
బ్రహ్మానంద మహోపదేశ మకరోత్ జ్ఞానీతితీర్థర్షనాన్ ।
శ్రీ శ్రీకాకులవాసిన్ భగవతాదేహాత్మధీసంవృతాః
సంసారార్జవమధ్యతోధిత ఉమానీతా మహతేజసా ॥
3. సత్యానందో రమణగురుణా బోధితాధ్యాత్మ విద్యో
బ్రహ్మజ్ఞానీ నిరుపమయశాః కర్మవీరోప్యసంగః ।
గీతాసారామృత మరచయద్బోధనే కృష్ణ ఏవ
విశ్వశ్రేయో వితరణపరో జీవతాద్ధీర్ఘకాలమ్ ॥
5. ఇనమడుగు పురే ౨ సౌస్థాపయామాస సంస్థాం
సకల జన హితార్థాం దేవతామందిరాధ్యామ్ ।
రచయిత ఖలు గీతాగ్రంథ మాలస్యవ్యాఖ్యాం
చరతి వివిధ దేశాన్ బ్రహ్మతత్త్వ ప్రచారే ॥

ఈ పేజీ స్థలదాతలు : శ్రీ అయనాల వేంకట సుబ్బారావుగారికుటుంబ సభ్యులు నెల్లూరు

ఆశ్రమపార్వలు

పోలిశెట్టి నాగేశ్వరరావు, కార్యదర్శి

శ్రీగౌరీశంకర మందిర నిర్మాణపనులు సక్రమముగ జరుగుచున్నవి.

సద్గురుదేవుల మందిర పనులు కరోనా కారణముగ కుంటుబడినను మరల ప్రారంభమైనవి.

నిత్యకార్యక్రమములు లోకక్షేమార్థము సక్రమముగ జరుగుచున్నవి.

7-10-2021 నుండి శరన్నవరాత్రులు ప్రారంభమైనవి. లోకకల్యాణార్థము శ్రీజగదంబా తారకేశ్వర మహాదేవులకు రుద్రాభిషేకము పురుషసూక్తము, శ్రీసూక్తము, దేవీఅధర్వశీర్షము, శ్రీ గణపతి అధర్వశీర్షములతో అభిషేకము అష్టాత్తర శతనామావళితో పూజ అనంతరము శ్రీలలితా సహస్రనామ ఖడ్గమాలా త్రిశతి నామములలో శ్రీదేవి యజ్ఞము అత్యంత భక్తిశ్రద్ధలతో అత్యంత వైభవముగ తొమ్మిది దినములు ఎంతో ఆనందముగ జరిగినవి. అనేకమంది శ్రీమహర్షులవారి భక్తులు పాల్గొనినారు. దూర దూర ప్రాంతములనుండి కూడ విచ్చేసినారు.

9-10-2021 శనివారము శరన్నవరాత్రులలో చవతినాడు శ్రీసత్యానందమహర్షులవారి 25వ ఆరాధనా కార్యక్రమము ఉదయము 5గంటలకు సుప్రభాతముతో శ్రీహరితీర్థస్వాములవారి ఆధ్వర్య వములో ప్రారంభమైనది. పిమ్మట 18వ అధ్యాయము పారాయణము గావింపబడినది. 8 గంటలకు రుద్రాభిషేకము అనంతరము లలితా హోమము ఆనందముగ జరిగినవి. 12గంటలకు మహా సభ శ్రీ శ్రీహరితీర్థస్వాములవారిచే నిర్వహింపబడినది. ఇందులో శ్రీసత్యానందాశ్రమ ఆస్థాన పండితులు శ్రీచీమకుర్తి వేంకటేశ్వర రావుగారు, శ్రీ కృష్ణానంద గిరిస్వాములవారు, శ్రీమాతా పరమేశ్వరానందవారు శ్రీసత్యానందాశ్రమ కార్యదర్శి శ్రీపోలిశెట్టి నాగేశ్వరరావు శ్రీవారి గురించి ప్రసంగించినారు. ఆశ్రమములో ఉండి సేవచేయువారికి సమ్మానము గావింపబడినది.

శ్రీమహర్షులవారి అధిష్ఠానమందిరములో పూజా అర్చన మహానివేదన హారతి గావింపబడినది. వచ్చిన వందలాది భక్తులకు మహాప్రసాదవినియోగము జరిగినది.

15-10-2021 న ఉదయము 10గంటలకు నెల్లూరు గీతామందిరము వజ్రోత్సవములో పాల్గొని శ్రీహరితీర్థస్వామివారు ధ్యానమందిరమును ప్రారంభించి ప్రసంగించినారు.

15-10-2021 ఉ. 11 గంటలకు లేగుంటపాడు అఖండానందతీర్థస్వామివారి ఆరాధనలో, 16-10-2021 న శ్రీ రామకృష్ణానందగిరి స్వామివారి ఆరాధనలో శ్రీహరితీర్థస్వామివారు పాల్గొని ప్రసంగించినారు.

ఆచార్య శ్రీహరి తీర్థస్వామివారి సంపాదకత్వమున నిర్మలా ఆఫ్ సెల్ట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137